

UNIVERSAL
LIBRARY

OU_204119


UNIVERSAL
LIBRARY

వివేకచంద్రికలు:



5. ప్రబుద్ధ భారతము.

శ్రీమత్ వివేకానందస్వామి
ప్రణీతము.



ప్రకాశకులు:

మక్రష్ణ పూజామందిరము

కొత్తపేట, గుంటూరు.

1933

All rights reserved]

[వెల రూ 0_2_0.

ఆంధ్రసోదర సోదరీమణులకు శ్రీరామకృష్ణ పూజా
మందిరమువారి నిజప్రతి.

శ్రీరామకృష్ణ పూజామందిరము “మానవసేవ” భగవన్నామ సంకీర్తనము” మొదలగు సాధనములను, ఆంధ్ర మండలమున వ్యాపింపజేయుటకు 8-81-81 తేదీన స్థాపించబడిన సేవాసంస్థ.

ఈ పూజామందిరమునందలి శాఖలు:-

1. శ్రీ సీతారామనామ సంకీర్తన మందిరము: భగవన్నామసంకీర్తనము, నగరసంకీర్తన, ఏకాంతధ్యానము మొదలైనవి యీ శాఖవ్వారా వ్యాపింపజేయబడుచున్నవి.
2. భక్తిప్రబోధిని మాసపత్రికయందు ఆధునిక భారతవర్ష నిర్మాతలగు, శ్రీకృష్ణచైతన్య మహాప్రభువు, భగవాన్ శ్రీరామకృష్ణ పరమహంస, శ్రీమత్ వివేకానందస్వామి, శ్రీ కుసుమహర నాథతామ్రారు, మొదలగు మహదవతారముల చరిత్రములు, యువదేశములు, వరుసగా ప్రకటింపబడుచున్నవి.
3. శ్రీ చైతన్యమహావిద్యాలయమునందు బాలుర మచితముగా భోజనసదుపాయముల సేర్పరచి, నామసంకీర్తన మొదలగు భగవద్విషయముల యందు, సాధన చేసికొనుట కేర్పాటు గావించి యున్నాము.
4. వివేకచంద్రికలద్వారా ఆధునికవిజ్ఞాన నిర్మాతలగువారి గ్రంథరాజములను 12 ప్రచురించి, యున్నత భావప్రచారమును చేయుచున్నాము.

నిజప్రతి.

ఈ కార్యక్రమమును జరుపుటలో నెలకు కొన్ని వందలరూప్యములు ఖర్చు అగుచున్నను, ఉచితముగా చందాలను వసూలు చేయుటలేదు. స్వయంసహాయనూత్రమునే అవలంబించుచునాము. తాము మా భక్తిప్రబోధిని కిన్ని, వివేకచంద్రికలకున్న, చందాదారులుగాచేరి అందుప్రచురించబడుచున్న అత్యద్భుత విషయములను శక్తి సామర్థ్యముల ననుసరించి క్రియారూపములలో బెట్టి, తమ జీవితమును సాగకము జేసుకొనినయెడల మా కనేకవిధముల తాము సహాయము చేసినవా రగుదురు. శ్రీరామానుగ్రహమును సంపాదించగలరు.

శ్రీరామకృష్ణ పూజామందిరము,
కొత్తపేట, గుంటూరు.

ప్రబుద్ధభారతము.

(శ్రీవిశ్వకాండ ప్రణీతము.)

తత్వానందస్వామి,

అనువాదకులు.

ఒకడు యోగ్యతను సంపాదించుట యెంత అవ
 సరమో, వాడు దానిని ఇతరులకు పంచియిచ్చుటయు
 అంతఅవసరమే. పంచియిచ్చుటే యెక్కువ ఆవశ్యక
 మైనదని నుడువవచ్చును. హృదయమునందు రక్తము
 కూడుకొనుట జీవించుటకు ముఖ్యోపసరము. కాని అది
 శరీరమంతటను వ్యాపింపనిచో మరణము తప్పదు.
 ఒక్కొక్కకాలమందు విద్యయు అధికారమును కొన్ని
 కుటుంబములయందుగాని, వర్ణములయందుగాని యితరు
 లకు లేకుండ, కూడుకొనియుంట సాంఘమునకు శ్రేయో
 దాయకమే; కాని ఆ అధికారము తాత్కాలికముగ
 అచ్చట ఉన్నను ముందుముందు సాంఘమున అంతటను
 అది వ్యాపించవలెను. అట్టివ్యాపకము అడ్డగింపఁ బడి
 నచో ఆసాంఘముయొక్క వినాశము త్వరలోనే కలు
 గును అనుటకు సందియములేదు.

పీఠిక.

ఈ గ్రంథము త్రిత్రిత్రి వివేకానందస్వాములవారి [Modern India] అభినవ భారతము అను వ్యాసము యొక్క ఆంధ్రానువాదము. ఇది 1909 సంవత్సరమున 'భారత దర్పణము' అను పేరుతో ప్రకటింపబడియున్నది. ఆ ప్రతులు ఇప్పుడు ఎక్కడను చిక్కుటలేదు. ఈ పుస్తకము కొలదిపాటి సవరణలతో, ఇప్పుడు 'ప్రబుద్ధభారతము' అను పేరున పునః ప్రకటింపబడుచున్నది. ఈ చిన్నిపొత్తమును చదువునప్పుడు, ఈనాడు భారతదేశములో జరుగుచున్న హరిజన ప్రబోధము మున్నగు మహాసంఘటనలను చూచి, ఒక గ్రంథమును కల్పన చేసి దానిని శ్రీ వివేకానందస్వాములవారిపేర ప్రకటించిరా అనునటుల తోచిన అబ్బరముండదు. దీని మాతృకను శ్రీ స్వాములవారు 1899 సంవత్సరముననే ప్రకటించియున్నారు. త్రికాలవేదియగు శ్రీ వివేకానందస్వాములవారు ఇప్పుడు మనము చూచుచున్న భారతీయ ప్రబోధమును సుస్పష్టముగ లక్షించి ప్రవచించియున్నారు. ఈ ముప్పది సంవత్సరముల నుండియు దేశమున జరుగుచుండిన ఆయా సంఘటనలు ఇందు వివరింపబడి యున్నను, ఈనాడు మనము ఎల్లెడల చూచు హరిజనప్రబోధముతో సకలవర్ణముల వారియందును, సమస్త సంఘముల వారియందును కలిగిన సంచలనమును ఊడగా నేడు భారతభూమి నిద్రనుండి మేల్కొంచు సమయమున ఫోటోతీసి దానిని అభివర్ణించినా అనునటుల ఈ గ్రంథమున చక్కని వివరణలు చూపట్టుచున్నవి. అందువలన "ప్రబుద్ధ

భారతము" అను పేరుతో ద్వితీయ ముద్రణమును సాగించి తిమి. ఇందు భారతదేశచరిత్ర, ఋగ్వేదకాలమునుండి నేటి దినమువఱకు కలిగిన మత, సాంఘిక, రాజకీయ, వాణిజ్య, ఆర్థిక పరివర్తనముల సూక్ష్మవివరణములతో సహా, సంగ్రహముగ కూర్చబడియున్నది. ఆయా కాలములలో, ఆయా అవస్థలలో ఇతరదేశములును ఎట్లు పరివర్తనముల పొందెనో తెలుపుచు, జాతి పరిణామసూత్రముల విశదీకరించుచు, చక్కని ఉదాహరణలతో బోధించుచు, మనము భావికాలమున ఏ సూత్రములను అనుసరించి వర్తింపవలసియుండునో కూడ స్పష్టపఱచియున్నారు. ప్రతి భారతస్త్రీయు, ప్రతి భారత పురుషుడును చదివితీరవలసిన గ్రంథరాజముగ నున్నది. కొలది పాటి చదువు గలవారికిని బాగుగ తెలియునిమిత్తము, సంఘలను విడదీసి, చిన్నచిన్న వాక్యములతో ఈ అనువాదము పాఠకులకు అందచేయబడుచున్నది. ఎల్లఱును దీనింజదివి మహాపాపకారమును పొందగలరు. దీనిని సరసమైన వెలకు ఆంధ్రసోదరులకెల్ల అందచేయ పూనుకొనిన శ్రీ రామకృష్ణ పూజామందిరమువారు అందఱి కృతజ్ఞతకును పాత్రులనుటకు సందియములేదు. తుదినిచ్చేర్చిన పద్యముల రచించి ఈ అనువాదమునకు వన్నెకూర్చిన సోదరుడు సాయం వరదదాసుగారికి పితయు కృతజ్ఞుడను.

సర్వేజనా స్సుఖినాంభవతు

శ్రీ ఓంకారాశ్రమము, }
తెనాలి. 15-3-33.

తత్వానందస్వామి

(శ్రీ)

రామకృష్ణాయనమః.

ప్రబుద్ధ భారతము.

—శ్రీకృష్ణార్జునసంవాదము—

వేదయుగమునాటి యాజకులు* యజ్ఞయాగాది కృతునం బంధి మంత్రజ్ఞానమును తమ బలౌన్నత్యములకు ఆధారము చేసి కొని యుండిరి. మంత్రసామర్థ్యమువలన దేవతలు తమ దివ్యనిలయములనుండి దిగివచ్చి, తమ కర్పింపబడు ఆహార పానీయముల గ్రహించి, యజమానులకు (కృతుకర్తలకు) ఈప్రతిభాముల నొసంగుటల వర్ణించియుండిరి. కాన రాజులును వారిప్రజలును తమ భౌతికాధ్యాత్మికజీవితముల క్షేమము కొఱకై ఈ యాజకులను ఆశ్రయింపవలసినవారైరి. సోమ రసరాజము యాజకులచేత ఆరాధింపబడి, వారి మంత్ర బలిమిచేత వర్ణిలుచుండెను. కాన యాజకునిచేత అర్పింపబడు సోమరసమందు పీఠులగు దేవతలు, వానియెడల దయ గలవారై వరము లొసంగుచుండెడివారు. ఇట్లు దేవతల అనుగ్రహ బలయుతుండగు యాజకుడు మానవవైరుల నిరసింపుచుండెడివాడు. కాకేమి? దైవబలమునకు ఎదురై మానవ బలమేమిచేయగలదు? భౌతికబలమునకెల్ల నిధియగుభూపతియు అట్టియాజకుని వాకిట ఆశ్రితుడై పడియుండెడివాడు. వాని కటాక్షవీక్షణము మహోపకారముగ నుండె; వాని ఆశీర్వాచకమేరాజ్యమునకులన్నిటినిమించినబలము! ఈయాజకుడు ఒకతల్లి

* పురోహితులు.

చావుబ్రతుకుల తేల్చు కార్యములందు రాజును నియమించుచు. ఒకప్పుడు దాక్షిణ్యమూని సదోబ్ధ యొసర్పువాడై సుస్థిర స్నేహమున వానిచొత నిలుచుచు. వేళొందుచో సులభముగ రాజునే బంధించివేయు రాజ్యతంత్రపు ఉచ్చుల పచ్చును. యాజకుడు ఇట్లు ధగణీశ్వరుని అధికారమును పూర్ణముగ తన వశముచేసికొనియుంట తఱుచుగ కానబడుచున్నది. అన్నిటి కన్న రాజునకు భయకారణమేమన, తనపూర్వులయొక్క, తనయొక్క తన కుటుంబముయొక్క పేరు ప్రతిష్ఠలు తనను దయతోకాపాడు యాజకునిలేఖనిని అనుసరించియుండును అనెడు భావమే. యాజకుడే చరిత్రకారకుడు ! రాజు అత్యున్నతాధికారము కలిగియుండవచ్చును; వాని పరిపాలనమున అత్యంతము ప్రఖ్యాతి కాంచవచ్చును; ప్రజలకెల్ల తానే తల్లియు తండ్రుగ నుండవచ్చును. కాని వాని పురోహితుడు తృప్తుడు కానిచో వానిఖ్యాతిప్రభాకరుడు వానితోడనే అస్తమించి పోవును! సముద్రమునవడు లేతమంచువలె, వాని యోగ్యతయు, వాని ఉపకృతియు, జగద్వంద్యమైనప్పటికిని, కాలమను సముద్రమునంబడి నశించును. ఇట్లుండ ఇతర రాజులు సంవత్సరములకొలది కష్టించి అశ్వమేధాది యాగంబుల నాచరించి, వర్ష ఋతువునందలి మేఘములవలె పురోహితులపై ధనమును కురిపించినచో, ఆ పురోహితుల అనుగ్రహమువలన వారినామములు చరిత్రపత్రంబులందు ప్రకాశింపుచుండును. దేవహితుడగు “ప్రియవర్ధనార్తాశోకు”ని నామము యాజక

లోకమున నామావళిష్టంబైయుండె. అయినను 'పరీక్షిత్తుని' పుత్రుడగు 'జనమేజయుని' పేరు ప్రతి జనునినోటనుండె !

రాజ్యమును రక్షించుకొనుటకును, భోగములకును ఆడంబరములకును, తన సేవకాపలికినినై వ్యయపఱచుకొనుటకును, మున్నుండుగ సర్వాధికారులగు పురోహితులను తృప్తి చేయుకొనుటకును, వారి ధనాగారముల నింపుకొనుటకును, సూర్యుడు భూమినుండి జలమును పీల్చుకొనునట్లు, రాజు తన ప్రజల ధనమును సదా ఆకర్షింపుచుండును. ముఖ్యముగ వాని బారిపడువారు (వాని గంగగోవులు) వైశ్యులైయుండిరి.

హిందూరాజుల కాలమునగాని, బౌద్ధపరిపాలనయందు గాని జనసామాన్యము రాజకీయ విషయంబులందు ఏవిధమగు పలుకుబడియును కలిగియున్నట్లుల కానంబడదు. వారణాశియందు వసించునప్పుడు యుధిష్ఠిరుఁడు వైశ్యుల యిండ్లకును, శూద్రుల యిండ్లకునుకూడ వెళ్లుచుండెడివాఁడు; సత్యమే. అయోధ్యా రాష్ట్రమున ప్రజలు రామచంద్రుని పట్టాభిషేకమును అంగీకరించిరి; నిజమే. ఇంతయెకాదు, సీతవర్తనమును ఆక్షేపించి, ఆమె వనవాసమునకై రహస్యముగ వ్యూహములు పన్నగల్గిరి! కాని రాష్ట్రపాలనయొక్క చట్టములందు, ప్రధానరాజకీయవిషయములందు వారికి ఏపాటి పలుకుబడియు అంగీకరింపఁబడి యుండలేదు. అయినను ఆప్రజల అధికారము, నియతమార్గమునదియు లేకున్నను, పరోక్షముగ ఆందోళనముతో తలఁజూప యత్నింపుచుండెడిదే. తమయందొట్టి అధికారము కలదనిమాత్రము ఆజనులకు తెలియదు! ఐకమత్యము

తోడ పనిచేయుటకై కట్టుదిట్టములను ఏర్పఱచుకొనుటకు ప్రయత్నములేవియు చేయబడియుండలేదు; అటుల కావింపవలయునను ఉద్దేశ్యమైనను వారికిలేదు. స్వల్పములై చెడితీ వర్తింపుచున్న అధికారములను సమీకరణమొనర్చి అందువలన ఆనుల్లంఘనీయమగు బలమును ఆవిర్భవింపఁజేయుఁజాలు సమర్థతయు, నేర్పును వారియందెంతమాత్రమును కానరాదు.

ఇట్లగుట యోగ్యమగు చట్టములు లేకుంటవలననా? కాదు; అందువలన నెంతమాత్రముకాదు. పరిపాలనయందలి వివిధశాఖల విధానముంగూర్చి వేఱువేఱుగ స్పష్టమగు చట్టములును ఆచరణవిధానములునుకలవు; పన్ను వసూలుచేయుట, సైన్యమును పాలించుట, న్యాయనిర్ణయముచేయుట, దండన పారితోషికముల నిర్ధారణచేయుట మున్నగు ప్రతివిషయముంగూర్చియు చట్టములు పూర్ణముగ వ్రాయఁబడియేయున్నవి. కాని వీనికెల్ల ఆధారముగ, దైవశాసనబలయుతుడును దివ్యదృష్టియుగల ఋషిముఖమునఁ ప్రకటింపబడినట్టియు ఈశ్వరునాదేశముతోఁ కూడినదియు నగు ఋషియాజ్ఞ వెలయుచుండెను. దానియందు స్వేచ్ఛకించుకంతయు అవకాశము లేదనియే చెప్పవచ్చును. ఇట్టి స్థితియందు ప్రజలు తమలాభమునకై దేనినేని చేయుటకుఁ తమలో తాము ఆలోచించుకొని, యేకీభావమును ఒనగూర్చుకొనఁ గలుగునట్టిగాని, తమవలన రాజు ప్రోగుచేయుధనరాసులపైని తమకులధికారముకలదను సంకల్ప మంకురించుటకులనువగు సాంద్రబుద్ధి విశేషముం ప్రసాదింపఁజాలునట్టిగాని, తుదకు రాజ్యముయొక్క ఆదాయ

వ్యయములపైని అధికారముఁ చెల్లించు ప్రజాప్రాణినిధ్య స్వత్వమును సాధింపవలయునను కుతూహలమును కూర్చునట్టిగాని, సామర్థ్యమును ఒసగు విద్యను ఎట్టిదానినేని సంపాదించుటకు ప్రజలకు ఎంతమాత్రమును అవకాశములేదయ్యె! అట్టివానిని వారేల ఆశింపవలె? ప్రజలకువృద్ధిని ఐశ్వర్యములను సమకూర్చుటకు ఋషియొక్కదివ్యజ్ఞానమే యుండెఁగదా!

కాని అట్టిచట్టములు అన్నియు పుస్తకములందు ఉండియున్నవి. ఆపుస్తకములందు చూపట్టు స్మృతిచట్టములకును, పృత్యక్ష జీవితమున వాని ఆచరణకును మహత్తరమగు వ్యత్యాసము ఉండెడిది. † అగ్నివర్ణులు వేయిమంది గడచినప్పటికి ఒక్కరామచంద్రుఁడు ఉద్భవించును; గృహండాశోకుని వర్తనమును ఆదర్శముగ పెట్టుకొనివర్తించుచక్రవర్తులు అనేకులు; ‡ ధర్మాశోకులు అరుదు! ప్రజలను ప్రాణతుల్యులుగచూచిన * అక్షరు

† అగ్నివర్ణుడు ఒక నూర్యవంశపురాజు. అతఁ డెన్నఁడును అంతఃపురమును విడిచేవాఁడు కాఁడు. తుదకు విషయలోలత్వముచే వ్యాధిపీడితుఁడై మరణించెను.

‡ బౌద్ధరాజులలో అగ్రగణ్యుండగు 'అశోక' మహారాజు మొట్టమొదట తనసోదరులఁ జంపి, బహుక్ష్మారకృత్యములఁ చేసి రాజ్యమును ఆక్రమించుకొనెను. అప్పుడు "ఛండాశోకుడని" పిలువఁబడెను.

§ ఇట్లు తొమ్మిదివత్సరములు గడచినప్పటికి ఆ ఛండాశోకుడు బౌద్ధమతావలంబుఁడై జీవహింస పాపహేతువని తెలిసి కరుణాయుతుండై రాజ్యమును పాలించెను. అప్పుడు 'ధర్మాశోకుడు' అను పేరువడసెను.

* మహమ్మదీయ రాజులలోనెల్ల ఉత్తముండును, హిందువులను మహమ్మదీయులను సమముగ ప్రేమించి ధర్మపాలనముచేసిన రాజు 'అక్షరు'.

వంటి పాదుషాలసంఖ్య, ప్రజలను పీల్చిపిప్పిచేసిన *బౌరంగ జేబువంటి పాదుషాల సంఖ్యకన్న కడు స్వల్పము!

దివ్యగుణసమేతులగు యుధిష్ఠిరుఁడు, రామచంద్రుఁడు ధర్మాశోకుఁడు, అక్బరు మున్నగు రాజుల సద్ధర్మపాలనమున ప్రజలు ఔమంబుననుండి ఐశ్వర్యములను అనుభవింపుచు, తమ యేలికలచేత బిడ్డలలీల పాలింపబడిననేమి? వేఱొకనిచేత ఆహారము తినిపించబడువానియొక్క హస్తము, క్రమక్రమముగ నోటికి ఆహారమును అందిచ్చు శక్తి నే కోలుపోవునుగదా! అటులనే సర్వవిధముల పరుల రక్షణక్రిందనుండువాని “ఆత్మరక్షణ సామర్థ్యము” పూర్ణముగ ఎన్నఁడును పరిణమింపనేరదు. బలాఘ్నుడగు బాలుఁడుసహా తనతండ్రిచేత ఎల్లప్పుడును పసి బాలునిలీలనే చూడఁబడునేని, సదా పసిబాలుఁడుగనే యుండి పోవును. దైవసములంబున రాజుల పాలనక్రిందనుండి తమ రక్షణ పోషణక్రియలను పూర్ణముగ వారి చేతులలోనే విడిచి వేసిన ప్రజలకు ఎన్నఁడును స్వరాజ్య ధర్మములను నేర్వగలటి అవకాశముండదునుడీ!

అట్టిప్రజలు సర్వమునకును తమయేలికలనే ఆధారముగ చేసికొని, తమ సామాన్యక్షేమమును ఆత్మరక్షణమును కూడ చూచుకొనక విడిచియుండినయెడల, క్రమక్రమముగ తమ సహజబల స్వత్వములనుగూడ కోలుపోదురు. ఇట్టి పర

* మహమ్మదీయమతావేశమున హిందువులను పలువిధముల బాధించి, దేవాలయముల నిర్మూలముగావించి, గ్రంథనిలయముల దగ్గము చేసిన వాడుగ ‘బౌరంగజేబు’ కొన్ని చరిత్రలందు ప్రకటించబడెను!

తంత్రతయు, పరరక్షణమును చిరకాలము సాగినచో అది ఆజాతియొక్క వినాశమునకు హేతువుకాగా దాని నిర్మూలనము కతిపయ దినములలోనే సంభవించును.

మహాఋషులు దివ్యజ్ఞాన ప్రేరేతులయి సమబుద్ధితో రచించిన శాస్త్రములచేత నియమింపబడిన చట్టములను అనుసరించి పరిపాలింపబడు దేశముయొక్క యేలుబడి ధని కులకును, దరిద్రులకును, పండితులకును, పామరులకును, ప్రభువునకును, ప్రజలకునుకూడ సదా శ్రేయోదాయకమై యుండితీరును అను వాదము సహేతుకమే! కాని ఆ చట్టముల అనుసరణము ప్రత్యక్ష జీవితమున ఎంతవఱకు ఆచరణలో నుండెనో యిదివఱకే గమనించియుంటిమి. అయినను ప్రస్తుతము పాశ్చాత్య భూములందు గమ్యార్థ సూచకమైనట్టియు మేఘగంభీరధ్వనితో అమెరికారాజ్యమువారిచే చేయబడిన మహాప్రకటనమందుగలట్లు “ఈదేశపరిపాలనము ప్రజలచేత ప్రజలలాభముకొఱకై నడుపబడవలయును” అను వాక్యము నందు తుదకు ప్రతిధ్వనించునట్టియు “ప్రజలు తమ దేశపరిపాలనమున పలుకుబడి గలవారై యుండవలయును” అను ధర్మసూత్రము ప్రాచీన హిందూదేశమున బాత్తుగ పాటింపబడలేదనుటకును వీలులేదు. చిన్నచిన్న స్వతంత్రరాష్ట్రములు దేశమంతట అచ్చటచ్చట ఉన్నట్లు యవనప్రవాసకులు కనిపెట్టియున్నారు. మఱియు అట్టివానినిగూర్చి శౌద్ధగ్రంథములందు పెక్కుచోట్ల వ్రాయబడియున్నది. గ్రామపంచాయతుల రూపమున స్వరాజ్యాంకూరములు కలవనుటకు ఎంతమాత్ర

మును సందియములేదు. హిందూదేశమగుదు పెక్కు-చోట్ల అవి యిప్పటికిని కానంబడుచున్నవి. అయినను ఆ అంకురములు అంకురములుగ మాత్రమే నిలిచిపోయినవి. ఆ విత్తనము భూమిపై నాటబడినను వృక్షముగ ఎన్నడును పరిణమించి యుండలేదు. స్వరాజ్యోద్యమము గ్రామపంచాయతి పద్ధతియను అంకురపుష్పితిని చాటలేదు. సామాన్యధర్మముగ సంఘమునందు ఎన్నడును అది వ్యాపించలేదు.

మతసమాజములలో జాధమతవానులగు సన్యాసులందు స్వరాజ్య ధర్మము పూర్ణముగ వర్ధిల్లినది అనుటకు మిక్కుటమగు దృష్టాంతములు కలవు. స్వరాజ్య ధర్మములును, పంచాయతి పద్ధతియు ఎట్టి అధికారముతో 'నాగా' సన్యాసులందు వర్ధిల్లుచుండెనో, వారికిపంచాయతీపాలనమందు ఎట్టి గౌరవముగలదో, ప్రతి 'నాగా'యును తన శాఖయందు ఎట్టి వ్యప్తిస్వత్వములను (Individual rights) చెల్లించునో, యెంతమాననీయమగు నిర్మాణసామర్థ్యమును, సమష్టికార్యధురంధరతయు వారియందు కానంబడుచున్నదో చూచిన యెడల మహాశ్చర్యము వొడమును!

జాధమతాగమనము అనెడు మహాప్రవాహమున దేశమందలి యాజకాధికారము మునిగి నశించిపోవ, ఖైత్రబలము ప్రబలమయ్యెను. జాధమతయాజకులు సంగ పరిత్యాగులై, భౌతికవిషయంబుల జోక్యముతీసికొనక, గృహంబుల విడిచి సన్యాసమును స్వీకరించి మతములందు వసింపుచుండెడివారు. శాపములతోడను, మంత్రాస్త్రములతోడను భీతిల

జేసి రాజులను తాము లోబఱచుకొనవలయునను ఉద్యమము గాని ప్రయత్నముగాని వారియెడల కాసరాదు. అట్టి ఉద్యమ లేశము ఎచ్చోటనైనను ఉన్నను సఫలతనొందుటకు అవకాశము లేదయ్యె. ఏలయన జాడ్లు హవ్యభుక్కులగు దేవతలను, వారిసింహాసనంబులను పెకల్చివేసి, వారిని స్వర్గనివాసముల నుండి పడలాగిరి. దివ్యపురుషుడగు బుద్ధుని పాదములనొద్ద పూజలు సలుపుటలో ఒండొరుల మించఁ జూచుచు బ్రహ్మ ఇంద్రుల పదవులను పొందుటకన్న బుద్ధత్వము నందుట శ్రేయ సకరముగ ఎన్నఁబడియెను. మరియు బుద్ధత్వమునందుటకు ఎల్ల రును అర్హులే. ఈజన్మయందు సయితము అది యెల్లఱకును లభ్యమే. దేవతల పదభ్రష్టత్వముతోపాటు వారిచే పోషింపఁ బడుచుండెడి యాజకుల ఆధిక్యతయు అస్తమించినది.

అందువలన రాజాధికారము అనెను యజ్ఞశ్రవ్యముయొక్క పగ్గములు వైదిక యాజకుని అధీనము తప్పగా, అనవరోధంబై అది యిచ్చవచ్చినట్టుల చెఱలాడనయ్యెను. ఇక్కాలమునఁ ప్రథానాధిపత్యము, సామగానముచేయునట్టియు, యజుర్వేదాను గుణ్యముగ యజ్ఞముల సలుపునట్టియు యాజకులందుగాని ఒండొరుల సంబంధములేక తమతమ చిన్న స్వతంత్రరాష్ట్రము లను ఏలుకొనుచుండు క్షత్రియరాజులందుగాని నిలవక, ఒక దఱినుండి మఱొకదఱివఱకు హిందూదేశమంతటను వ్యాపించి, వారిరాశిపరీత భూవలయంబంతటను నిరంకుశాధికారమును చెల్లించునట్టి చక్రవర్తులందు నెలకొనెను. ఈయగమున విశ్వా మిత్రవశిష్టాదులకు మారు చంద్రగుప్త ధర్మాశోకుడు. మున్నగు

చక్రవర్తులు మార్గదర్శనము నిలిచిరి. జాతీయముగమున భారత దేశముపై సామ్రాజ్యము సలిపిన ఈ ప్రభువులవంటి చక్రవర్తులు ఎన్నడును భారతదేశసింహాసనమును అధిష్టించి, దానిని మహాన్నత కీర్తిశ్లోకమున నిలిపినవారు లేరు. ఈయుగాంతమున రాజపుత్రుల అభ్యుదయమును, హిందూమతపునరుద్ధరణమును ఘటించెను. జాతీయము ఖీణతనొంది రాజపుత్ర బలము వృద్ధిగాంచినప్పుడు, భారతదేశసామ్రాజ్యముయొక్క వినిర్మలకీర్తిచంద్రికలు కళింకముచెంద అయ్యది తుత్తునియలై అసమర్థులగు అనేకరాజుల అధికారముక్రిందికివచ్చెను. ఇకాలమున యాజకుల అధికారము తిరిగి తలయెత్తెను. ఈసారి పూర్వమువలె రాజాధికారమునకు అవరోధముగ నుండక దానికి సహకారియై మెలగజొచ్చెను.

వేదయుగమున ఆరంభించి, తరతరములుగ పెరిగి, జైన జాతీయవిప్లవకాలమున గరిష్ఠదశనందినట్టి యాజకక్షత్రియజాతుల సంఘర్షణము ఈవిప్లవసమయమునరూపుమాసెను. ఈఅధికార ద్వయము పరస్పరమైత్రికూర్చుకొనెను. కాని మహాసీయమా ఆ క్షత్రీయసమర సాహసముగాని, బ్రాహ్మణలక్షణమగు ఆ తేజోమయ దివ్యజ్ఞానముగాని కానరాదయ్యెను. ఇరుతెగల వారును తమసహజమహిమలఁ కోలుపోయియుండిరి. సహజముగనే వీరిమైత్రి తమతమ లాభతృప్తి జూచుకొనుటకు మార్గముఁజూపె; మఱియు వారు తమసామాన్య శత్రువులను, ముఖ్యముగ ఆకాలపు జాతులను, రూపుమాపుట మున్నగు హీన కార్యములందు తమసామర్థ్యమును వ్యయపఱచనారంభించిరి.

మఱియు అట్టిమైత్రీచే సహజముగ పొసగుదుర్గుణములకెల్ల ఆల వాలమై, జనసామాన్యపు జీవరసములఁ పీల్చివేయుచు, శత్రువులపై కసిదీర్చుకొనుచు, పరులసొత్తుల అపహరించుచునుండి, పూర్వరాజులచే కావింపబడిన రాజసూయాది వేదచోదిత క్రతువులఁ సల్పుటకై వృథాప్రయత్నములుచేసి, వానిని హాస్యాస్పదములుగ కూడ నొనర్చిరి. ఇందుకు ఫలితముగ కొండె గాండ్రచేతను ఇచ్చగాండ్రచేతను అలముకొనఁబడిరి. వారి కరచరణములు బంధింపఁబడగా అనంతములగు క్రతుకర్మలును మంత్రతంత్రములును ప్రబలె; పశ్చిమదిక్కునుండి దండెత్తి వచ్చిన మహమ్మదీయుల బారిఁబడి వారిచే వీరు సులభముగ అణచి వేయఁబడిరి.

వేదయుగమునాటినుండి క్షత్రియులతో ఆధిక్యత కొఱకై పోరుసలుపుచు వచ్చిన యాజకులప్రాముఖ్యత తరతరములనుండి సాగివచ్చుచుండ, త్వాతాధికారమునకు అవరోధముగనున్న ఆ బలమును, శ్రీకృష్ణభగవానుడు తనభూలోక యాత్రయందు అసామాన్యసామర్థ్యముంజూపి తాత్కాలికముగనైన అడఁచివేసెను. ఆబ్రహ్మణ్యబలము తనకు ఆలవాలంబగు భారత దేశమునుండి, జైనబౌద్ధవిప్లవములందు తువేయఁబడెను. ఒకవేళ అది అతిదుర్బలమై తనవైరిచెంతనే అడఁగియుండఁగాఁబోలు! అట్టి బ్రాహ్మణరవంశము మున్నగు వంగడములవారి అధికారపుత్రులు తలఁజూపినప్పుడు, తనపూర్వతిరిగి సంపాదించుకొనుటకై కడపటియన

అధిక్యతను స్థాపించుకొనుకొనుటకు ఇట్లు యత్నించుటలో, మధ్య ఆశియా నుండివచ్చిన భీకర విదేశీయతండములకుఁ పాదాక్రాంతయై, వారి అనుగ్రహము వడయ నెంచి హేయకరములగు ఆచారములను నెలకొల్పినది. మఱియును ఈ బ్రాహ్మణులు మూఢవిదేశీయులను మోసముచే వశముఁచేసికొనుటే పరమ గమ్యార్థముగ చేకొనిరి. నూతనమంత్రతంత్రములఁ కల్పనచేసిరి. నవీనములగు కర్మలను క్రతువులను ఆచరణలోనికిఁ తెచ్చిరి. తుదకు అటులఁ జేయుటలోఁ తమపూర్వపు జ్ఞానమును, బుద్ధి బలమును, సమర్థతను, చిరకాలార్జిత వినిర్మలశీలమునుకూడ నేలపాలుచేసిరి ఇవిధమున నీరు ఆర్యావర్తమునంతను నీచమును, అసహ్యమును, అపవిత్రమును, మూఢమునగు ఆచార కాండమును నెడు సుడిగుండమున ముంచివేసిరి. ఇట్టి ఆచారములను మూఢవిశ్వాసములను ప్రోత్సహింపఁజూచుటవలని ఫలమేమి? ఆత్మీయబలతేజములను కోల్పోయి (సంఘము) దుర్బలతమనుయ్యె! అట్టిస్థితిలో పశ్చిమముననుండి వచ్చిన మహమ్మదీయదండయాత్ర అనెడు తుపానుయొక్క స్పర్శమాత్రాన సంఘము సహస్రఖండములగుట ఆశ్చర్యమా! కదా! అల బ్రాహ్మణప్రభ అంతమందె! ఎన్నఁడైనఁ తిరిగి తలఁజూపునో డెఱుంగు?

కొమ్మదీయులు రాజ్యముచేయుకాలమున యాజనదుర్ధరణముబాత్తుగ అసంభవమయ్యెను. మహ్మదుల యాజకవృత్తికిఁ విముఖుడై, చట్టమును నిర్మించి పూర్ణప్రయత్నమున దానిని

నిర్మూలము చేయఁజూచియున్నాడు. ముసల్మానుల యేలుబడి యందు రాజే పరమగురువు; మతవిషయములందు అతఁడే ముఖ్యనియామకుఁడు; అతఁడు సామ్రాజ్యమును వహించినప్పుడు మహమ్మదీయలోకమునంతకు అన్నివిషయముల తానే మార్గ దర్శక నుండవలెనని ఆశించెను. ముసల్మానులు యూదులను గాని క్రైస్తవులను గాని అంతగ ఏవగింపరు; వారిని సద్భక్తి కూన్యులుగ భావించుటే పేరు వారియందుజూపు సాంద్రతమ విరసనము. హిందువులను అన్ననో, అటులగాదు, హిందువులు ప్రతిమారాధకులగు నీచకాఫరులని వారి అభిప్రాయము; కాన ఈ జన్మయందు వారువధ్యులే! పరమందునకూడ నిత్యనరక పాపియేవారిగతి! ఈ 'కాఫరుల' మతగురువులగు యాజకులను ఎచ్చటనోమూలనడఁగి, జీవయాత్రగడవుచు అంత్యకాలమునకై వేచియుండ విడుచుటేవారు కావింపఁగల మహోపకారము! ఏనవాబునకైన మతావేళముఎక్కుడైనచో 'కాఫరులవధ' అను మహాయజ్ఞమునకు ప్రయత్నములు సాగించెడివాడు!

ఒకవైపు మతాంతరులై భిన్నాచారముల ననునరించు నవాబులందు రాష్ట్రీయాధికారము నెలకొనె; మఱొకవైపు సంఘమునకు స్మృతికర్తయగుచునియామకుడై రాజుచేతవర్తించు స్థానబలము యాజకునియొద్దనుండి తొలఁగె. మనువు మొదలగు వారి ధర్మశాస్త్రములకుమారుగ ఖురానును తదనుకూలమగు చట్టములును వెలసె. పారశీకయరబ్బీ భాషలకుతావిచ్చి సంస్కృతము పదభ్రష్టయయ్యె. పరాజితులై హైన్యతబడిన హిందువులయొక్క మతగ్రంథములందును మతవిషయములందును మూత్రముసంస్కృత భాషవాడఁబడుచుండెను. బ్రాహ్మణౌధత్య

కనిష్ఠ శేషంబగు పురోహితుఁడు వివాహాది సామాన్యకర్మ లందుమాత్రము యాజకత్వము పూనవలసినవాడయ్యె. అదియు మహ్మదీయప్రభువులు కటాక్షించి అంగీకరించినంతవఱకే!

వేదయుగమునందును తత్సమీప కాలమునందును యాజకాధికారపీఠమువలన రాజనాధిక్యత ప్రకాశమునకు రాలేదు. బౌద్ధవిప్లవమున బ్రాహ్మణాధిక్యత నడచివేసి ఔత్తరబలముఎటుల గరిష్ఠప్రభవందెనో చూచియుంటిమి! బౌద్ధ సామ్రాజ్యమంతరించి మహ్మదీయ సామ్రాజ్యము స్థాపించబడునోవల రాజపుత్రులసాహాయమున ఔత్తరబలమెటులతలఁ జూపఁప్రయత్నించి విఫలతనందెనోకనుగొంటిమి. వైదికపురోహితులు పూర్వపు కర్మతాచారములను నూతనోజ్జ్వలముతోడ పునఃస్థాపనచేయయత్నించుటయేయీవిఫలతకును మూలమని తెలిసికొనవచ్చును.

బ్రాహ్మణాధిక్యతను అణగఁగొట్టియు, మార్కట, ఆంధ్ర, గుప్త * ఔత్తరపవంశపు చక్రవర్తుల అసమానప్రతిభను మహ్మదీయప్రభువులు కొంతవఱకు తిరిగి ప్రేకితీసికొని, రాఁగలిగిరి

కుమారిల, శంకర, రామానుజులు పునరుద్ధారణము చేయఁ ప్రయత్నించినట్టియు, కొంతకాలమువఱకు రాజపుత్రుల ఖిల్లబలముచే వర్ధిల్లి, జైన బౌద్ధ వైరులు క్షీణించినవెనుక తిరిగి పునర్నిర్మాణమునకై యెదురుచూచినట్టియు, యాజకాధిక్యత మహ్మదీయుల పాలనముక్రింద పునఃప్రబోధము నెఱుంగని

* ఔత్తరపుట:—ఆర్యావర్తము, గుజరాతు రాష్ట్రములను ఏలిన పాళీకపు ప్రభువులు.

పెద్దనిష్ఠరనుజొచ్చెను. ఈకాలమునందు రాజులకును పురోహితులకును నైరముకలుగుటకుమారుగ రాజులకు రాజులకు పోరుకలిగెను. ఈయుగాంతమున (మహ్మదీయుగాంతమున) హిందువులప్రభ తిరిగి తలయెత్తి, మహారాష్ట్రీలయు, సిక్కులయు సాహాయమున కొంతనటకు హిందూమతమును సిద్ధాంతరూపమున పునర్జీవింపఁ చేసెను, ఈపునరుద్ధరణముననుకూలకుల ఆధిక్యత ఎక్కుడుగ ఆచరణయందు కానరాలేదు. అందుకుమారుగ బ్రాహ్మణులనే సిక్కులు తమ సంఘమున చేర్చుకొనునప్పుడు, వారిబ్రాహ్మణచిహ్నములను బహిరంగముగ విడిచిపెట్టి తమ మతముయొక్క ప్రసిద్ధచిహ్నములను అవలంబించునటుల బలవంతపెట్టుచువచ్చిరి.

ఈతీరున రెండుబలములకును చిరకాలము పోరు జరిగిన అనంతరము, ఈ భరతభూమియందు పూర్ణముగ అన్యమతావలంబులగు రాజులవలన క్షాత్రబలవిజయ నినాదంబులు అనేక శతాబ్దములవఱకు ప్రతిధ్వనించెను. ఈమహ్మదీయ యుగానంతరము మఱియొకనూతన బలము రంగస్థలమునెక్కి భారత ప్రపంచ వ్యవహారములందుఁ తనమహిమంజూప మొదలిడెను.

ఈనూతనబలము భారతదేశమందు దిగంతములవఱకు వ్యాపించినను భారతీయులు దానిచర్యను ఇంచుకంతయు కనిపెట్టలేక విస్మయమందుచుండునంత అపూర్వమైనదిగనుండె; దానిస్వభావమును చర్యలును భారతీయుల మనస్సునకు అత్యంతము నవీనముగనుండె; దానివిజృంభణము ఊహ్యంబుగాదయ్యె; మఱియు దాని బలము అలంఘనీయమయ్యె. అట్టి

బలమెద్దియో యిప్పుడు హిందువులకుఁ చక్కగ దెలిసియే యున్నది. మనమిప్పుడు ఆంగ్లేయుల హిందూదేశాక్రమణముం గూర్చి చెప్పుకొననుంటిమి.

చిరకాలమునుండియు ధనధాన్యభాగ్యభోగ్య విశేషముల గూర్చిన భారతదేశపుభ్యాతి అనేకులగు విదేశప్రభువులందు భారతదేశమును జయింపవలెనను పేరాశ జనించునటులఁ జేసెను. అన్యదేశీయులచేత భారతదేశము పెక్కుసారులు ఆక్రమింపబడెననుట సుప్రసిద్ధమేగదా ! అట్టిచో భారతీయుల మనస్సునకు ఆంగ్లేయుల భారతదేశాక్రమణము అపూర్వ ముగఁతోఁచెనని నుడువనేల ?

దివ్యప్రబోధబలముచేతను, విశాలమగు మతవిషయక జ్ఞానముచేతను, తుదకు అంతగ అవసరమైనయెడల ఘోర శాపములచేతను వెలయుసన్యాసి అనగా నిలువనీడలేని షరి వ్రాజకుఁడు కినిసినచో బెదటి గడగడవణంకవలసిన వారైయు కడుగర్వితులగు రాజులను ఎందఱినో భారతీయులుచిరకాలము నుండిచూచియుండిరిఅతిభీకరాయుధములచేతనుదండిబలగముల చేతను, విజృంభించిన రాజులమ్రోలప్రజలు, సింగముమ్రోల అతిదైన్యమునఁ చరించు గొట్టెమందలవలె చరింపుచు, నిర్లంకు శాధికార కలితములగు రాజుజ్ఞులను ఎదురాడక నెరవేర్చు చుంట భారతీయులు సర్వసామాన్యముగ ఎఱింగిన విషయమే.

ఇక ఇగ్లాండుదేశము ఎట్టిదోచూడుడు.

రాజునకేగాక రాజబంధువులందఱకును, తామెంతయు శ్రీమంతులైనను, అతిదీనతతో డగ్గరి, కరాంబలిబద్ధులై నిలచి జోహారు

లొనర్చు వైశ్యులచే నొప్పు అంగదేశము! తమమాతృభూమికి
అత్యంతదూరముననున్న భారతదేశమున వర్తకము చేయుటకై
సముద్రములను మహాసముద్రములను దాటివచ్చి, తమ
కుశాగ్రబుద్ధి బలముచేతను, ధనబలముచేతను మాత్రమే, చిర
కాలమునుండి స్థిరముగ స్థాపింపఁబడియున్న సింహాసనముల
మీది హిందూమహమ్మదీయరాజులను వశముచేసికొని, క్రమ
క్రమముగ కనుబ్రామి వారిని తుదకు ఆటబొమ్మలుగ చేసినట్టి
వైశ్యులదేశము. ధనముఁచూపి దాస్యమునకు ఒప్పించి భారత
ప్రభులను, వారిసైన్యములను వారిపరాక్రమమును, వారి
జ్ఞానమును, తమకై ప్రవహించు ధనవాహినుల బలపఱచు
నిమిత్తము నియోగించిన స్వల్పసంఖ్యాకులగు వైశ్యులను
పంపినదేశము. “ఛీ! నీచా! తొలఁగిపోమ్ము! ఉత్తమవంతు
నెదుట నిలువసాహసించెదవే!” అని ఒకానొక ప్రభువుఁ
గర్వోద్రేకమున పలుకగా ఆ నిరసనమును భరింపవలసిన కవి
సార్వభౌముని కన్నట్టిదేశము. అట్టిబలవంతులగు ఉత్తమోత్తమ
వంశీకులు కతిపయ దినములలోనే ‘తూర్పుహిందూదేశసంఘ’
మను పేర వఱలిన వర్తక కూటమువారి సేవయందు హిందూ
దేశమువచ్చుటకు అంగీకరించుటే గాక, అయ్యదియే భూతల
మున నగుడుపొందగల మహాన్నత పదవిగభావింపకాంచిన
దేశము; నిజముగ భారతీయులు ఎన్నఁడును విని కని యెఱుంగని
అద్భుత విషయము కాదా !!

నరునియందు సత్వరజస్తమో గుణములు ఎచ్చుతగ్గు
అగుచుండుటంబట్టి బ్రహ్మ క్షత్రియ వైశ్య కూదులు అనెడు

నాలుగువర్ణములు నాగరికతగల అన్నిసంఘములందును ఎల్ల
 డలఁ కాన్పించుచున్నవి. అనుల్లాఘసీయమగు కాలగతినిబట్టి
 వారిసంఖ్యయు వారిప్రాముఖ్యతయు అనేక దేశములందు అనేక
 విధములుగ మారుచుండును. కొన్ని దేశములందు ఈవర్ణము
 లలో ఒకటి అధికారబలముల వలన ఇంకొకదానికంటె అతి
 శయముగ ఉండవచ్చును. ఒక్కొక్కకాలమందు ఈవర్ణములలో
 ఒకటి ఇంకొకదానికంటె ఎక్కువబలోన్నతిని కాంచవచ్చును.
 ప్రపంచచరిత్రమును పరిశీలించి చూచినయెడల, బ్రహ్మ
 క్షత్రియ వైశ్య శూద్ర వర్ణములు నాలుగును క్రమముగ ఒక
 దానివెనుక ఒకటిగ, ప్రకృతిధర్మమును అనుసరించి లోకమున
 అధికారము చెల్లించుట భగవంతుని నిర్ణయమని తెలియును.

చీనావారు, సుమేరియనులు, బాబిలోనియనులు, ఈజి
 ప్షనులు, చాల్డియనులు, ఆర్యులు, ఐరేనియనులు, యూదులు
 అరబ్బులు అను ఈపురాతనమహాసంఘము లన్నిటియందును,
 వారిచరిత్రయందలి ప్రప్రథమదశయందు, సంఘమునకు
 మార్గముచూపు ప్రధానాధికారము యాజకులగు బ్రాహ్మ
 ణులయందే యుండెను. రెండవదశయందు, నిరంకుశప్రభుత్వ
 రూపమునగాని, కొందరు నియమిత పురుషులచే జఱుపబడు
 శిష్టజనపరిపాలన రూపమునగాని, క్షత్రియులుఅధికారము జఱి
 పిరి. నూతన పాశ్చాత్యసంఘంబులకు శిరోభూషణమగు
 ఇంగ్లాండు మున్నగుదేశములందు వాణిజ్యవ్యాపారముచేసి ధని
 కులైన వైశ్యసంఘపువారి చేతులలోనికి ఇప్పుడు, మొదటిసారి
 అట్టి అధిపత్యాధికారములు వచ్చినవి.

పురాతనరాష్ట్రములగు ట్రాంబి, కార్తేజియును, గొంచెము ఎచ్చుతగ్గుగ ఆధునికరాష్ట్రములలో వెనీసును చాలప్రాముఖ్యత గాంచినను, బాగుగపరిశీలించుచో వానియందు వైశ్యుల అధికారము ప్రబలినదని చెప్పటకు వీలులేదు.

సరిగ విచారించినయెడల ఆప్రాచీనదినములలో సామాన్యజనులను తమ సేవకులను వర్తకముచేయ నియమించుటచేత, రాజబంధువులుమాత్రమే వాణిజ్యవిషయమున అనన్యాధికారమునువహించి (Monopoly) అందువలన వచ్చులాభమును తామేఅపహరించినట్లు తెలియగలము. ఈకొద్దిమంది తప్పు యితరులుఎవరును దేశపరిపాలనము మున్నగుసంగతులందును జోక్యము తీసికొనుటగాని తమఅభిప్రాయముల తెలుపుటగాని యెఱుంగరు. ఈజబ్బు మొదలగు మహాపురాతన రాష్ట్రములందు కొలదికాలముమాత్రమే యాజకులు నిరంకుశాధికారమును చెల్లించి, తదనంతరము రాజయొక్క అధికారము నకు లోబడి, దానికి సహకారులుగ నుండిరి. చీనాదేశమున ధౌత్రీబలమంతయు, కన్ఘాషియనుఅనువారి ధీమసవిశేషమున కేంద్రీకరణముగాంచి, యిరువదియైదు శతాబ్దములకు పైగా అవరోధంబనునది లేక అధికారము చెల్లింపుచు యాజకాధికారమును వశపఱచుకొని నడుపుచువచ్చెను. కడచినరెండు శతాబ్దాలనుండి సర్వనియామకులగు టిబెటుదేశపు లామాలు, రాజకుటుంబమువారికి మతగురువులైనను, చీనాదేశపుచక్రవర్తికి అన్నివిధముల విధేయులై వర్తింపవలసినవారై యేడ్చుండిరి.

హిందూదేశమునందలి క్షత్రియులు ఇతర పురాణనాగరిక సంఘంబులకు చాలవెనుక, యాజకుల అధికారమును వశపఱచుకొని, తమనిరంకుశాధికారమును ప్రకటించిరి. కాన చీనా, ఈజిప్టు, బాబిలోనియా, మున్నగుసామ్రాజ్యములు నెలకొనిన చాలకాలమునకు వెనుక హిందూదేశసామ్రాజ్యము స్థాపింపఁబడినది. యూదియాసంఘపు క్షత్రియులు అనుపమేయంబగు పట్టుదలజూపి యాజకులతోపోరి, తుదకు నిష్పలమనోరథులైరి. యూదులందు ఎన్నఁడును వైశ్యులుసహా ఆధిపత్యమును వహించియుండలేదు. ఇందుకుమారుగ సామాన్యజనులు యాజక బంధములనుండి తప్పించుకొన వ్రయత్నించి స్వసంఘమున ఉద్భవింపిన క్రైస్తవమత వ్యాపకము మున్నగు మతసంస్కరణోద్యమముల వలనను, అన్యదేశములనుండి వచ్చి పడిన రోమకసామ్రాజ్య పీడనము వలనను మిగుల గోఁడుఁ చెందిరి.

పాచీనకాలమున యాజకులు, చాలవఱకు పట్టుదలతో పెనుగులాడినను క్షాత్రబలమునకు లోబడవలసి వచ్చెను. అటులనే ఆధునిక కాలమున నూతనముగ ఆవిర్భవించిన వైశ్యబలోద్ధతికి ఓడి, కిరీటములు అనేకము నేలకూలె; రాజదండములు అనేకములు భిన్నములయ్యె. నాగరికముచే చెన్నారు కొన్నిదేశములందు ఇంకను కొలఁదిగ అధికారమును చెల్లింపుచు, రాజవైభవాతిశయముల ప్రకటింపుచున్న స్వల్ప సంఖ్యాకములగు సింహాసనములు, ఉప్పు, పప్పు, నూనె, చింతపండు అమ్ముకొను వైశ్యసంఘంబుల అగణిత ధనరాసులచేత

నిజముగ పరిపాలకులగు ఆవైశ్యుల ఘనకీర్తులకొఱకయే, చూపులకుమాత్రము తేజోవంతములుగను గంభీరముగను, నిలుపబడి ప్రదర్శింపఁబడుచుండెను.

దేని ఆజ్ఞచేత విద్యుచ్ఛక్తి ఒక ధ్రువమునుండి మఱొక ధ్రువమునకు, ఒక్కక్షణములో వర్తమానముల కొనిపోవునో, కోండలంతేసి అలలతో ఒప్పు సముద్రము దేనికి రాజమార్గ మయ్యెనో, దేని ఉత్తరువుచేత అతిసులభముగ భూగోళమున ఒక భాగమునుండి వేఱొక భాగమునకు వివిధసంభారములు కొనిపోఁబడు చుండెనో, దేని అధికారదృష్టికి చక్రవర్తులుసహా వణకుచుండ్రో, అట్టి నూతనావిరూపిత వైశ్యబలమునకు చిహ్నమగుచు, తెల్లని నురుగులు గ్రక్కు పెద్ద అలనుబోలి, సర్వవిజయంబై దేదీప్యమానంబుగ వెలుంగుచు, మహావైభవ ముననొప్పు అంగ్లసింహాసనము సుస్థాపితమయ్యె !

కాబట్టి అంగ్లేయుల వలని హిందూదేశాక్రమణము, మనకు పలుమారు బోధింపఁబడు నటుల క్రీస్తువలనఁగాని బైబులు వలనఁగాని (అనఁగా క్రైస్తవమత బలముచేత) సంభవించినదికాదు; మోగలులు పతానులను జంబించినటుల జంబించుటవలన కైవశమైనదియుకాదు. క్రీస్తుప్రభువు, బైబులు అను నామములకును, మహావిరాజమానమగునగరములకును గజరధాశ్వపదాతి బలగములయొక్క భూకంపిత సాంద్రపాద ధ్వనములకును, సాంగ్రామిక భేరీపటాహ తూర్యాదిరావంబులకును, జేగీయమానంబైవెల్లుగు రాజసింహాసనమునకును వెనుక మూలాధారమగు ఇంగ్లాండు ప్రత్యక్షమై నిలిచియున్నది !

కర్మశాలల పొగగొట్టములు ఎవరిరణధ్వజములో, వణిగ్వరులు ఎవరిసైనికులో, జగమునందలి వర్తకస్థానములు అన్నియు ఎవరి యుద్ధరంగములో, యెవరిరాజ్య* ధనలక్ష్మీ అపరావతారమో అట్టి దేశము సుమీ యింగ్లాడు సీమ !! ఈకారణమువలననే, ఈ ఆంగ్లేయుల హిందూదేశాక్రమణము మనమెన్నడువెఱుంగని వింతవిషయము అని వక్కాణించితిని. ఈ భీమబలముతోడి డీకొనుటవలన హిందూదేశమున ఎట్టివిప్లవముజరుగనుండెనో, ఆ విప్లవము కారణముగ ఎట్టి మార్పులు రానున్నవో, మన దేశపు పూర్వచరిత్రనుబట్టి గ్రహింప నలవిగాదు సుడి!!

బ్రహ్మ క్షత్రియ వైశ్య శూద్ర వర్ణములు ఒకదాని వెనుక నొకటిగ జగమును పాలించునని యిదివఱకే నుడివి యుంటిని. ఈవర్ణములలోప్రతివర్ణమును అధికారము చెల్లించు కాలమున ప్రజలకు లాభకరములగు కార్యములు కొన్నియు అనర్థదాయకములగు కార్యములు కొన్నియు జఱుగుచుండును.

యాజక బలమునకు మూలాధారము బుద్ధిబలముగాని స్థూలరూపమగు ఆయుధబలముకాదు. కాబట్టి యాజకబలౌద్ధత్యముతోడ బుద్ధిపరిశ్రమయు సాహిత్యసంపాదనయు అత్యంతము వృద్ధియగును. ప్రతిమానవుని హృదయమును ఇంద్రియా తీతజగముతో ప్రసక్తిగలిగి లాభములబడయుటకై ఆతురపడుచుండును. ఆలోకమున ప్రవేశించుటన సామాన్యజనమునకు సాధ్యమగునదికాదు. ఇంద్రియాదులను పూర్ణముగజయించి,

* విక్టోరియారాజ్య. ఇది ఆమె బ్రతికియుండగ వ్రాయబడిన వ్యాసము.

సత్వగుణప్రభావముగ నున్న స్వభావముగలకొలదిమంది మహాత్ములు మాత్రమే నున్నారేద్యమగున్మూలప్రపంచమునుదాటి యింద్రియాతీతమగు ఆ లోకమును ప్రత్యక్షముగ చూడగలరు. అట్టివారు మాత్రమే ఆప్రపంచవర్తనమును ఎఱింగి, దానినుండి సందేశములను తెచ్చుచు, ఇతరులకు మార్గదర్శులు కాగలరు అట్టి దండిమహాత్ములు మానవసంఘములకు యాజకులుగను, ప్రప్రథమగురువులుగను, నాయకులుగను, ఉజ్జీననప్రేరకులుగను ఉందురు. వారు దేవతలను ఎఱుంగజాలుదురు; వారితోడ ప్రసంగింతురు; అందువలనవారు దేవతలుగ పూజింపబడుదురు. ఐహికవాంఛల విడచినవారగుటంజేసి, వారు నొసటి చెమటరాల్చి జీవనోపాధిని సంపాదించుకొను అవసరము లేదు. ఆహారపానాదులందు ఉత్తమభాగము ప్రథమమున దేవతలకు అప్పింపబడును; భూమిని దేవతల ప్రతినిధులై నిలచినది యాజకులేగాదా! కాన వీరినోరుల ద్వారమున ఆ దేవతలు నైవేద్యముల గ్రహింపుచువచ్చిరి. తెలిసియో తెలియకయో సాంఘికులు యాజకునకు మిక్కిలివిశ్రాంతినిత్తురు; అందునంజేసి అతడు స్వాభావికముగనే మననశీలుడై ఉత్కృష్ట విషయములగూర్చి యోజింపగలడు. కాననే యాజకులు ఉచ్చదశనున్నప్పుడు జ్ఞానవిద్యాభివృద్ధులుకలుగుచు వచ్చెను. ఒకవైపున భీకరసింహంబగురాజునకును రెండవవైపున అతిభీరువులై గొఱ్ఱలమందయనదగు ప్రజలకును మధ్య ఈయాజకుడు నిలచును. ఆసింహము జంతువధకై లంఘించుతఱిని ఈయాజు తన కరమందలి దివ్యజ్ఞానదండమును చూపి నిరోధింపు.

చుండును. ధనము గూర్చియు సైన్యములం గూర్చియు గర్వాంధుడైన రాజుయొక్క నిరంకుశాధికారాన్ని తన మార్గమునవచ్చు సర్వమును భస్మీపటలము కావింపజాలును. ఐనను ధనబలముగాని సైన్యబలముగాని లేకయే, దివ్యజ్ఞానబలముచే చెన్నారు యాజకుని నోటనుండివచ్చు ఒక్కమాట చాలదా, రాజు నిరంకుశాధికారమును, జలములు అగ్నిని చల్లార్చునట్లు చల్లార్చుటకు! ప్రథమనాగరికోదయము అనగా పశుత్వముపై దేవత్వముపడసిన ప్రథమవిజయమే ఇది; జడపదార్థముపైని ఆత్మయొక్క విజయము! నైజముచే దాస్యమున పఱగు ఈ శరీరమును మాంసపుముద్దయందు గుహ్యమైయున్న దివ్య తేజోబలముయొక్క ప్రథమప్రకాశము ఆ యాజకబలాతిశయముతోడ కాననయ్యెను. యాజకుడే మొట్టమొదట ఆత్మానాత్మవివేకము ఒనర్చినవాడు; ఇహపరముల రెంటిని సమావేశముచేసినవాడు; ప్రప్రథమున భగవదాదేశమును ప్రజలకొసంగినవాడు; రాజునకును వానిప్రజలకును మధ్యవర్తియైనవాడు! సర్వజగత్తేమాంకూరము, వాని ఆధ్యాత్మికబలము చేతను సుజ్ఞానవిద్యాభిమానముచేతను, వానిజీవిత ధర్మసంజ్ఞాపదమగ్గు (Motto) వైరాగ్యమువలనను పోషింపబడి, మఱియు వానిజీవనరస ప్రవాహముచే తడుపబడుచున్నది. ఆకారణమువలననే ప్రతిదేశమునందును యాజకుడు ప్రప్రథమమున పూజింపబడుచున్నాడు. కావున వాని స్మరణయు మనకు పావనమైనదే!

అనర్థములును కొన్ని కలవు. జీవాంకూరముతో మర
ణాంకూరముకూడ నాటబడుచున్నది. చీకటి వెలుగులు రెండును
ఎల్లప్పుడును తోడుగనే యుంటున్నవి. సకాలమున తొలగించ
నిచో సంఘమును నిర్మూలముచేయు గొప్ప అనర్థములు
కలవు. జడపదార్థద్వారమున శక్తిప్రకాశించుచుంట సర్వ
సామాన్యముగ అనుభవవేద్యమైన విషయము. గండ్రగొడ్డొడ్డ
యొక్కయు ఖడ్గములయొక్కయు ప్రయోగమునను, అగ్ని
యొక్కయు పిడుగుల యొక్కయు దగ్ధక్రియయందు ప్రకాశ
మునకువచ్చు మహచ్ఛక్తిని ఎల్లరును గుర్తింపగలరు. వీనిం
గూర్చి ఎవరును సందేహింపరు. వాని సత్యత్వముంగూర్చి
యెవరును ప్రశ్నింపరు. మఱియు ఆశక్తికి ప్రధానాశయమును,
దాని ప్రయోగస్థానమును మానససీమ విసర్పింపడును, అనగా
కొన్ని ప్రత్యేక శబ్దములందును, వానిప్రత్యేక పఠసరీతు
లందును, దుర్గ్రాహ్యంబులగు బీజాక్షరములను మనసున
మననము జేయుటయందును, లేక అట్టి మానసికములౌ క్రియ
లందును మాత్రమే ఆశక్తి ఆవిర్భవింప నున్నప్పుడును, అచ్చట
చీకటి వెలుతురులు సమావేశమగును. సాంద్రమగు భక్తి
అచ్చట అటుపోటులచే చలించుచుండును. ప్రత్యక్ష పరో
క్షానుభవములచేత చూడబడు విషయంబులందుగూడ సంశ
యములు కలుగుచుండును. శాధ, భయము, కోపము, మత్స
రము, క్రోధము మొదలగు మానుషాపగుణములు ప్రేరేపించు
ఉద్యమమును నెరవేర్చు సాధనముగ ప్రతివానికిని గ్రాహ్య
ముధబలమును విడిచి, స్థూలరూపమగు సాధనము

లను అన్నింటిని విడిచివేసి, తమప్రయోజనమునకై కడుదుర్గా
 హ్యమగు * సంభవ ఉచ్చాటన వశీకరణ మారణక్రియ
 లనెడు మానసికసాధనంబులను ప్రయోగించుచో అట్టి పురు
 షులు తమమానస సీమలు ధూమముంబోలు కళంక మేఘులిచే
 ఆవణంబులుకాగా గుప్తమాయాభూయిష్టమగు ప్రపంచమున
 జీవించువారగుదురు. వారి మనములకు ఎన్నడును ఋజుమార్గము
 కాన్పించదు. ఒకవేళ కనిపించెనుపో వారిమనసు దానిని ఏదో
 వక్రగతికే ఈడ్చును. ఇందుకు ఫలముగ అవిశ్వసనీయతయు,
 సంకుచిత చింతనమును సంభవించును. అన్నిటికంటెమించి, పర
 శ్రేయమును మత్సరముతో జూచు అసహిష్ణుత జనించి విఘాత
 హేతువగును. “దేవతలనుసహా నాకు లోబఱచినట్టియు, శారీ
 రక మానసిక బాధల నిర్జింపఁజాలునట్టియు, భూతపేత
 పిశాచముల ఉపచర్యల లభింపఁచేసినట్టియు, నాసామర్థ్యమును
 నేనుఏలవిడువవలె? అత్యంత వైరాగ్యకలితుడనై కష్టపడిదాని
 సంపాదించితిని. నాను సంపదను పేరుప్రఖ్యాతులను తుదకు
 ఐహిక సౌఖ్యానందములను అన్నింటిని అర్పించి నేను సంపా
 దించిన దానిని ఇతరులకు ఏల యీయవలె? ” అనుచు
 యాజకుడు తలంచును. మఱియు ఆశక్తి పూర్ణముగ మానసిక
 మైనది; దానిని కడు గుప్తముగ ఉంచుటకు అనేక ఉపా
 యములు కలవు. ఇట్టి సందర్భచక్రమునందుచిక్కి మానవ

* సంభవమన ఇంద్రియ నిశ్శేష్త్వము; ఉచ్చాటన మన ఒకని చెఱ
 చుట, వశీకరణ మన ఒకనిని తనకు లోబఱచుకొనుట, మారణమన ఒకనిని
 చంపుట. ఈక్రియలన్నియు గుప్త మంత్రోచ్చారణచే జరుగును.

స్వభావము గడవరాని దుస్థితింబడును; ఆత్మ సదా గోప్య వర్తనమునకు అలవాటుపడి, స్వప్రయోజన పరత్వమునకును, కృత్రిమమునకును పాలై, తుదకు వానివలనఁ తప్పక కలుగు విషఫలంబులను అనుభవించును. కాలానుసరణిని ఈ గోప్య భావమునకు ప్రతిఫలమును తానే అనుభవించును. వ్యవసాయమును (సాధనయు) వ్యాపకమును లేక తెలివియంతయు, జ్ఞానమంతయు నశించును. ఏమైన నిలిచియుండుచో అది అపౌరుషేయ మార్గమున కలిగినట్లు భావింపబడి, కల్పనాసామర్థ్యమును సంపాదించుటకుఁగాని నూతనశాస్త్రముల నేర్చికొనుటకుఁగాని ఉపయోగింపఁబడదు. నిరర్థకమనికూడ తలంపబడును. ప్రాతవిజ్ఞానమేమైన మిగిలియున్నను దానిని మాలిన్యముల తొలగించి బాగుచేయుటయు అనుపయోగకరమని యెంచబడును! ఇట్లు యాజకుడు పూర్వపు జ్ఞానమును, నిరాఘాటమగు స్వాతంత్ర్యమును కోలుపోయి, పూర్వీకుల పేరుమాత్రము చెప్పుకొని గర్వించుచు, వారికిగల ప్రతిభను, ఆధిక్యతను, పూజ్యతను, ఔన్నత్యమును అనుభవింపవలయునని వృథాగా పెనుగులాడుచుండును. కావున అతఁడు ఇతర వర్ణములవారితో సహజముగ విరోధము పెట్టుకొనుచుండును.

ప్రకృతిధర్మమును అనుసరించి, నూతన మగునట్టియు బలతరమగునట్టియు ఉజ్జీవముఎచ్చుపెచ్చట చూపట్టునోలచ్చట నెల్ల ప్రాతబడి ఖలమగుచున్న దానిని అది అడచివేయుచు దానిస్థలమును తాను ఆక్రమించుకొనుచుండును. అనర్హమైనది నశించుటకును, అర్హమగునది నిలచియుంటును ప్రకృతి

తోడ్పడుచుండును. యాజక జాతికిని నితరజాతులకును కలిగిన కలహములయొక్క తుది పర్యవసానము ఇదివఱకే తెలుపబడెగదా!

ఉచ్చదశయందు తత్త్వాన్వేషణమునకై ఉపయోగింపఁబడిన యాజకుని వైరాగ్యము, అత్మనిగ్రహము, సంగ పరిత్యాగమును నీచదశ సంప్రాప్తమగుతఱిని అతడు తన భోగముల బలపఱచుకొనుటకు, ఇతరులకంటె తాను అధికుడైనట్లు ప్రకటించుకొన ప్రయత్నించుటకు వినియోగించునవయ్యెను. సర్వకారవమును, పూజ్యతయును వానియందే కేంద్రముకాంచునటులచేసిన అధికారిము ప్రస్తుతము ఊర్ధ్వలోకమునుండి అథోలోకమున అట్టడుగునకు పడఁద్రోయఁబడెను. గమ్యార్థము తప్పి, త్రోవగానక చరింపుచు, తనచేతనే అల్లుకొనఁబడిన గూటియందు చిక్కుకొనిన సాలెపురుగులీల, యాజకాధిక్యత చిక్కులం తగుల్తునెను. ఇతరులకాళ్లను బంధింప తరతరములనుండి జాగ్రత్తమెయి సిద్ధము చేయఁబడిన సంకెళ్లు, తననే వేయిరెట్లు గట్టిగబంధించి, సహస్రవిధముల తనకే అవరోధముగ నుండెను. సంఘమును పలువిధముల బంధించి, యినుపగొలుసులతో కట్టివేసియుంచుటకై, శారీరక మానసిక శుద్ధ్యర్థమైన బాహ్యసాధనములుగనలుప్రక్కలనుఅల్లిన అనంతమగు యజ్ఞయాగాదిక కర్మలు ఆచారములు అనెడు ఉరులందుతా నెత్తుకొనెను. యాజకాధిక్యతయిట్లుఆపాదమస్తకము బంధింపఁబడి, నిస్సాహాయతనుబడి ఆశానిస్పృహత్వము చెంది నిద్రంబడెను! ఇప్పుడు తప్పించుకొను మార్గము కాన

రాదు! ప్రతిమానవుని హృదయమునందును పురోవృద్ధివాంఛ పాదుకొనియున్నది; కాన యాజకవృత్తియొక్క చిక్కమునందు తగుల్కొని యున్నంతవఱకు ఈకోరిక ఫలింపదని తెలిసికొనిన బ్రాహ్మణులే వానిని తెచ్చి ఇతరవర్ణములవారివృత్తులను అవలంబించి ధనమును ఆర్జింతురు. సంఘము అప్పుడు వారికి యాజకస్వత్వములను అంగీకరింపదు. శిఖనుధరించుటకు మారుగ, శిరోజములను తీసివేసి, పూర్వాచారములను పెద్దల అభ్యాసములను మాని సగముపాశ్చాత్యుల విధమున దుస్తుల ధరింపుచు, పాశ్చాత్యులు నూతనముగ తెచ్చిపెట్టిన అనుచారములను అవలంబింపుచు బహుజాతీయతతో ఒప్పుచుండు బ్రాహ్మణునామ ధారుల బ్రాహ్మణత్వమునందు సంఘమునకు విశ్వాసముండదు! మఱియు భారతదేశమున నూతనముగ సాగిన ఆంగ్లేయ ప్రభుత్వము నవీనవిద్యావిధానముల స్థాపింపుచు, ధనాకర్షణకై అపూర్వ మార్గముల చూపుచునుండు ప్రాంతములందెల్ల, బ్రాహ్మణ చిన్నవాండు) తండ్రిోపతండములుగ, తరతరములనుండి వచ్చుచున్న తమ యాజకవృత్తిని విడిచి, జీవనోపాధిని సంపాదించుకొనుటకు, ఇతరవర్ణములవారివృత్తులను అవలంబించి ధనికులుకాచూతురు. ఇందుకు ఫలమేమగును? పూర్వులయొద్దనుండి తరతరములుగా వచ్చుచున్న యాజకాభ్యాసానుచారములు దిక్కుకొనలకు ఎగిరిపోయి దేశమునుండియే అదృశ్యము లగును!!

చాలప్రాంతములంగల బ్రాహ్మణశాఖలలో సగము, రెండేసి అంతశ్శాఖలైచీలి, అందు మొదటివారు యాజకవృత్తియందే నిలిచియుండ, రెండవభాగమువారు అన్యవృత్తులవలన జీవించు

చున్నారు. ప్రతిశాఖయందలి ఒక అంతశ్శాఖవారు యాజక వృత్తిలో నేయుండి బ్రాహ్మణులనబడుచున్నారు. రెండవ అంత శాఖవారును బ్రాహ్మణ సంతతివారైనను వీరితో మొదటి శాఖవారు సంబంధములఁ చేయురు. ఇందుకు తార్కాణముగ 'వైదిక బ్రాహ్మణులు' అనగా యాచన జేయుచు యాజక వృత్తి నున్న బ్రాహ్మణులనియు, 'నియోగులు' అనగా రాజకీయోద్యోగములందున్నట్టిగాని, వాణిజ్యవ్యాపారము జేయుచు వైశ్యవృత్తియందున్నట్టిగాని బ్రాహ్మణులనియు వాడుకవచ్చినది. ఐనను ఈ భేదము చిరకాలము ఉండునది కానట్లు కాన్పించుచున్నది. ఏలయన 'వైదిక బ్రాహ్మణ చిన్నవాండు' సంతము ఈ కాలమున ఇంగ్లీషువిద్యను అభ్యసించి రాజకీయోద్యోగములను స్వీకరించుటయు ఏదోవర్తకవ్యాపారము చేయుటయు మొదలిడిరి. కేవలము పూర్వాచారపరాయణులగు పండితులు సహా ధన విషయిక వాంఛలవలన తమబిడ్డలను ఆంగ్లేయకళాశాలలకు పంపుటయు, వైశ్యక్షత్రియశూద్రవృత్తులుమున్నగు బ్రాహ్మణే తరవృత్తులందు ప్రవేశపెట్టుటయు చూచుచున్నాము. ఈరీతిని కొంతకాలముగడచినచో, ఇంక యాజకవర్గము హిందూదేశము నందు ఎంతకాలము నిలువగలదు? అను విషయము శ్రద్ధతో విచారింపవలయు సమస్య కాగలదు. యాజకవర్గము యొక్క ఆధిక్యతను రూపుమాప యత్నించుట అను దోషమును తమయందుగాక, యితరుడగు నొకపురుషునిమీఁదగాని ఒకసంఘముమీఁదగాని ఆరోపింపజూచు బ్రాహ్మణులు ప్రకృతి ధర్మమునకులోబడిపోయిన బ్రాహ్మణవర్ణముస్వయముగ నే తన

సమాధిని తానె తృప్తికొనుచుండెనని గ్రహింతు)గాక! అది అటుల జరుగవలసినదే! ఉత్కృష్ట జన్మయనియు, అధికార ఘనతలనియు విఘ్నేగువర్ణములు అన్నియు తమచితిని తమహస్తములతోడనే పేర్చుకొనుట శ్రేష్ఠమును ఉచితమును అగు పనియేనుడి!

ఒకడు యోగ్యతను సంపాదించుట యెంత అవసరమో, వాడు దానిని ఇతరులకు పంచి యిచ్చుటయు అంత అవసరమే. పంచి యిచ్చుటే యెక్కువ ఆవశ్యకమైనదని నుడువవచ్చును. హృదయమునందు రక్తము కూడుకొనుట జీవించుటకు ముఖ్యవసరము. కాని అది శరీరమంతటను వ్యాపింపనిచో మరణముతప్పదు. ఒక్కొక్క కాలమందు విద్యయు అధికారమును కొన్ని కుటుంబములయందుగాని, వర్ణములందుగాని యితరులకు లేకుండ, కూడుకొనియుంట సంఘమునకు శ్రేయోదాయకమే; కాని ఆ అధికారము తాత్కాలికముగ అచ్చటఉన్నను ముందుముందు సంఘమున అంతటను అది వ్యాపించవలెను. అట్టి వ్యాపకము అడ్డగింపఁ బడినచో ఆ సంఘముయొక్క వినాశము త్వరలోనే కలుగును అనుటకు సందియములేదు.

మఱియు రాజు సింహమువంటివాడు. మృగరాజు నందుగల సదసద్గుణంబులు రెండును రాజునందు కలవు. అవ సరమైనప్పుడు, తనర క్తపిపాసను తీర్చుకొనుటకై ఆకులలములతిని బ్రతుకు సాధుజంతువుల హృదయములను అది చీల్చుకుండ, ఎప్పుడును తనగోళ్ళను ముడుచుకొనియుండదు; మఱియు ఒక

కవివరుండు ఇట్లు వర్ణించియున్నాడు— “వృద్ధాప్యముచేతను యుద్బాధచేతను ప్రాణములు పోనున్నను సింహము ఎన్నడును తన శరణుచొచ్చిన దుర్బలమగు తోడేలును చంపనోపదు.” రాజను సింహము ఇంద్రియలోలత్వమునచరించుచో వానిప్రజలలో ఎవరేని ఒక్కక్షణము ఆయనకు అడ్డమువచ్చినయెడల వానిచావుమూడినట్లే;—విధేయులై ప్రజ వాని యాజ్ఞలకు శిరములవంచినరేని, వారికెన్నండును అపాయము లేదు. ఇంతేల; ప్రాచీనకాలపు సంగతిని విడిచిపెట్టుము: ఇక్కాలమునగూడ అనేకుల క్షేమముకొఱకు సార్థకముగ స్వార్థత్యాగముచేయుటయు, సంఘమంతటియొక్క మేలుకొఱకు ప్రతిసాంఘికుండును ఏకీభావముపూని పాటుబడుటయు శ్రేయమని పూర్ణముగ గ్రహించి వర్తించు సంఘము ఒక్కటియు ఏదేశముననుకాన్పించుటలేదు. కానఈసంఘస్థితిని బట్టిచూడరాజులుండుటఅవసరముఅనియేతోచుచున్నది. సంఘమున విచ్ఛలవిడివర్తించు అధికారములన్నియు రాజులందు కేంద్రించి (సమావేశమై) అచ్చటనుండి బయలుదేరి దేహరూపమగు సంఘమంతటను వ్యాపించును. ప్రప్రథమదశయందు బ్రాహ్మణాధిక్యత మెండుగనున్నప్పుడు, తత్పక్షానా స్వేషణమునకై ఆరంభప్రయత్నములు చేయబడినను ఆ అన్వేషణాంకూరములు తరువాతనుగూడ శైశవమునందే ఉండిపోయెను. కాబట్టి క్షాత్రాధిక్యత తలజూపిన ప్రథమదశయందు ఇంద్రియభోగవాంఛలు తలయెత్తి, నెమ్మది నెమ్మదిగ ఆ వాంఛలు సఫలములగునటుల నూతన విజ్ఞానములును కళ

లును, శాస్త్రములుచు వెలసెను. రాజు తన మహాన్నత దశ యందు గర్వితుఁడుగాక, సమతతో పేదవారి కుటీరములందు తలదాచుకొనునా? మఱియు సామాన్యజనులు తిను పదార్థములు వానికి హితవై తృప్తినిచ్చునా?

రాజయొక్క గౌరవమునకును, పుడమినిగల మఱి ఏయితరపురుషునిగౌరవమునకును పోలికయే లేదు. రాజయొక్క దేహము నెఱుఁగి ఆలయమున ఈశ్వరుడే వసింపుచుండును. అట్టి వాని భోగ పదార్థములను కన్నెత్తిచూచుటయు దోషమే తువే! అట్టివానిని అనుభవింపజూచు మాటచెప్పనేల? రాజయొక్క దేహము ఇతరజనుల దేహమువంటిదిగాక, పరమ పావనమై యే అమాంగల్యము వలనను కూడ అపవిత్రము కానిదయ్యెను. కొన్ని దేశంబులందు రాజునకు చావును లేదని నమ్ముదురు. రాజభార్యయు అత పావనమైనదే. కాబట్టి ఆమెను జనసామాన్యము చూడకుండ కాపాడుదురు; సూర్యుడు సంయతము ఆమె సౌందర్యమును వీక్షింపవలదు. అందువలన కుటీరములు పోయి రమ్యతర హర్ష్యములు నెల కొనినవి. స్వర్గమునుండి వచ్చెనో అనునట్లుండు మధురగానములు ప్రజలకలకల ధ్వనులను కప్పివేయుచుండెను. నైసర్గికములగు మిట్టపల్లంపు టడవులు, అనాగరిక జనుల మోటు బట్టలును క్రమక్రమముగా పోయి మనోహరములగు ఉద్యాన వనములు, రమ్యములగు తోపులు, సుందరములగు చిత్ర శాలలు, కంటికింపగు ఛాయాపటములు, విలువగల సన్నపు దుస్తులును వెలసె ! వేలకొలది బుద్ధిమంతులు కృషీవళుల

కష్టపు సీతమాలవిడచి, చిత్రకళలకై తిరిగి తేలికయగునట్టియు, సుఖితరములగునట్టియు వృత్తులందు తమ చమత్కృతులను ప్రకటింపసాగిరి. పల్లెలకుఁ ప్రాముఖ్యత తప్పెను; నగరములు వెలసెను.

రాజులు కొంతకాలము ఇట్లు ఐహిక భోగములను తినివీ తీర అనుభవించి, తమ జీవితముల చివర భాగమునందు, మితి మీరిన తమ భోగానుభవమువలని స్వాభావిక ఫలితముగ ప్రపంచ విషయములతో వెగటుచెందినదియు ఈ భారతదేశమున నే. అటులప్రాపంచిక సౌఖ్యములందు తనివితీరి, వృద్ధాప్యమున వారువనములలో ఏకాంతస్థలములందు నసింపుచు, కడు దుర్గాహ్యములగు తీవ్రతపసుస్థలంగూర్చి విచారింపఁదొడగిరి. తదనుగుణమగు వైరాగ్యము వారితత్వాన్వేషణముల మూలమున, పెచ్చుపెఱిగి భారమైతోచుచున్న కర్మాడంబరమున ఏవ జనించి, ఉపనిషత్తులందును, గీతయందును, జైనబౌద్ధశాస్త్రములందును బ్రకటింపబడిన అనుపమేయంబగు ఆత్మతత్వవిచారణ వెలువడెను. ఇచ్చటను యాజక ఔత్సాధిక్యతలకు రెంటికిని పోరుకలిగెను. అనేకములగు క్రతువులు కర్మలు రూపు మాయుటచేయూజకవృత్తి వినాశనముపొందనయ్యెను. కాబట్టి స్వాభావికముగ అన్ని దేశములందును అన్ని కాలములందును యాజకులు నడుముకట్టుకొని పూర్వసంప్రదాయాచారములను కాపాడవలయునని చేతనైనన్నిపాట్లు పడుచువచ్చిరి. మఱియు ఆధ్యాత్మ జ్ఞానముచే వెలుగుచును ఔత్సాధికారమును చెల్లించు జనకునివంటి రాజులు వీరికి ఎదురైనారు. ఈ

యాజక ధౌత్యవర్ణముల వారి పోరులగూర్చి యిదివరకే విపులముగ వ్రాయబడెను గదా !

సమస్తవిద్యలను జ్ఞానమును తనయందె కేంద్రీకరణము కావించుకొన (సమావేశముచేసికొన) వలయునని యాజకుడు ప్రయత్నించుచుండ, ఐహికాధికారములను అన్నిటినిఁ తనయందు కేంద్రీకరణము కావించుకొనవలయునని రాజును మెలకువతో యత్నించుచుండును. రెండును సంఘమునకు శ్రేయోదాయకములనుటకు సందియములేదు. ఏదో ఒక కాలమునందు అవిరెండును సంఘక్షేమమునకు ఆవశ్యకమే. కాని ప్రథమదశయందు అట్టిది శ్రేయోదాయకమే. సంఘము ప్రథమదశంగడచి, సమర్థతచేఁచెన్నారితరుణదశకు వచ్చినప్పుడును బాల్యమునదానికితొడిగినదుస్తుల నేబలవంతముగఁ తొడిగి, బహుస్వల్పముగు స్వేచ్ఛనుమాత్రమే అంగీకరింపవలయునని యత్నించినయెడల, అది తనసహజబలముతో ఆబంధములను ఛేదించుకొని ఉద్గమించును; లేదా అటుల చేయనోడినయెడల తిరోగామియై, క్రమక్రమముగ తన ప్రథమదశయగు అనాగరికస్థితిని పడిపోవును.

రాజులు ప్రజలకు పితలవంటివారు; ప్రజలు రాజులకు బిడ్డలవంటివారు, ప్రజలు ప్రతివిషయమునను రాజును ఆశ్రయించుచు, ఆయనయెడల పూర్ణమగు విధేయతను చూపవలయును; రాజును నిష్పక్షపాతముగ వారిని పాలింపుచు, వారిక్షేమము విచారింపుచు, తనబిడ్డలందు ఎట్టిప్రేమంజూపునో ప్రిజలయెడలను అట్టిప్రేమను చూపుచుండవలయును. వ్యక్తి

కుటుంబములందు ఏధర్మములు చెల్లునో పూర్ణసంఘము నందును అవియే వర్తించును. ఏలయన పలు కుటుంబముల కూడికయేగదా సంఘమగును. *“కొమరునకు పదునాఱు వత్సరములు వచ్చునప్పుడు తండ్రి వానిని తనన్నేహితునిగను తన సమునిగను భావింపవలెను” అను ధర్మముకలదు. బాల్యా వస్థనున్న సంఘము ఎన్నడును పదునారు వత్సరముల యీడు నందకుండునా? ఏదో ఒకకాలమందు ప్రతిసంఘమును యశావన దశనందుననియు, అప్పుడు రాజాధికారమునకును ప్రజలకును విక్కుటమగు సోరుసంభవించుననియు చరిత్రయే తెలుపుచున్నది. అందుజయాపజయములను అనుసరించి సంఘజీవితమును, దాని విజృంభణమును, నాగరికమును వెలయుచుండును. సంఘవిప్లవముం కల్పించు నిట్టిమార్పులు చాలసారులు భారతదేశమున కలుగుచునే వచ్చినవి. కాని యీదేశమునకు మతమే ప్రాణమును, మతమే భాషయు, మతమే సమస్తఉద్యమములకు ప్రధానచిహ్నమును అగుట చేత, అవి ఈ భారతదేశమున మతము పేరుననే జరుగుచు వచ్చినవి. చార్వాకులు, జైనులు, బౌద్ధులు, శంకరుడు, రామానుజుడు, కబీరు, నానకు, చైతన్యుడు, బ్రాహ్మసమాజము, ఆర్యసమాజము ఇంకనిట్టి శాఖాంతరములును పురో భాగమున కాన్పించు పొంగును, నురుగును గర్జనమును, కాగా

* మహాప్రసిద్ధిజెందిన చాణక్యని ధర్మములనుండి యెత్తివ్రాయబడినది. అతఁడట్లు వ్రాసియున్నాడు. “బిడ్డకు ఐదేళ్ళు వచ్చుపక్షకు తండ్రి వానిని గారాబమున జూచుగాక; తరువాత పదివత్సరములవఱకు హితవుగలుపుచు పదియారేండ్లు వచ్చినప్పుడు తనతోసముడగున్నేహితునిగ భావించుగాక”

వీని వెనుక మతములనెఱుఁగెదలల లేచుచుండును. ఆ వెనుక సాంఘికలోపములు సవరణ అగుచుండును. సమస్త ఈప్రతిములు అర్థహీనములగు కొన్ని అక్షరములను ఉచ్చరించు మాత్రాననే సిద్ధించుచుండినచో, తనకోరికలను నెఱవేర్చుకొనుటకై ప్రబలప్రయత్నములంజేసి శ్రమలపొందువాఁడెవఁడు? ఈ జాడ్యము సంఘశరీరమంతటను వ్యాపించినచో, అట్టిసంఘము సోమరియై, ప్రయత్నములనిన ఇచ్చలేక, సత్యరము నాశము నందును. కాబట్టియే ప్రత్యక్షానుభవములకు మించి దేనిని సత్యమని విశ్వసించని చార్వాకుల ఆక్షేపణలు! పశుయాగములు యజ్ఞములు మున్నగు అనర్థకర కర్మబాహుళ్యము చేత కుంగిపోవుచున్న సమయమున, కేవలము నయమార్గ విధులు, తత్వధర్మములు మాత్రమే ఆధారములుగ చేసికొనిన జైనవిప్లవకులే లేకయున్న, హిందూసంఘమును ఏది కాపాడియుండెడిది? మఱియు అధికారయుతులగు ఉత్తమవర్ణముల వారి క్రూరకర్మలనుండి లక్షోపలక్షలుగ బాధలనందుచున్న నిమ్నజాతులవారిని బౌద్ధవిప్లవమేలేకయున్న ఎవరు రక్షించియుందురు? కాలానుసరణిని బౌద్ధమతమును క్షీణదశ నందగా వారి అసామాన్య పారిశుద్ధ్యతయు, నయవర్తనమునుపోలునవి. సమతలనుపేర సర్వజన శరణ్యంబగు ధర్మమును అనుసరింతుమనుచు తమ మతములోనికి చేర్చుకొనిన చాల అనాగరిక జాతులవారి వికటనాట్యములచేత హిందూసంఘము వడంకిపోవునంతగా నీచమును, నీతిబాహ్యమును, అమాంగల్యమునులిగు ఆచారములు వచ్చిపడినప్పుడు శంకరుఁడును, తద

సంతరము రామానుజులును అవతరించి, సంఘమును ప్రాచీనకాలపు విభవమునకుఁ దెచ్చి, పూర్వాన్నత్యమును తిరిగి స్థాపింప శక్తికొలది పాటుపడిరి. మఱియు కబీరు, నానకు, చైతన్యుడు, మహమ్మదీయ యుగమునను, ప్రస్తుతకాలమున బ్రహ్మసమాజ ఆర్యసమాజ సంస్థలును బయలుదేరియుండ నిచో, ఇప్పటికి హిందూదేశమున మహమ్మదీయుల, క్రైస్తవుల సంఖ్య హిందువుల సంఖ్యకు చాలగా మించియుండెడిది అనుటకు ఎంతమాత్రమును సందియములేదు.

వివిధ వస్తువుల కూడికచేనైన శరీరమును వృద్ధిచేయు నట్టియు, అనంతమగు సంకల్పములు అనెడు అలలచేత ఒప్పు మనస్సును వృద్ధిచేయునట్టియు ఆహారముకంటె ఉత్కృష్ట పదార్థము ఎద్దికలదు? మఱియును అట్టి శరీరమును సోషించు నట్టియు, మనస్సును బలపఱచునట్టియు, ఆహారము చక్కగ జీర్ణముకాక, శరీర నైజధర్మములు చక్కగ వర్తింపనిచో అదియే సర్వానర్థములకును మూలంబగును గదా !

వ్యష్టిమానవుని జీవనము సమష్టిసంఘజీవనమును అనుసరించియుండును. వ్యష్టిమానవుని ఆనందము సమష్టిఆనందమును బట్టియుండును. సమష్టికి సంబంధములేని వ్యష్టిజీవనము అనగా అర్థమేలేదు. ఇది శాశ్వతమగు ప్రకృతి ధర్మము; ఈ జగమునకు సుస్థిరమగు పునాది. సమష్టితో ఏకీభావము కుదిరి అనంతమగు సానుభూతితో, సమష్టికి ఆనందము కలిగినప్పుడు ఆనందింపుచు, కష్టముకలిగినప్పుడు దుఃఖింపుచు, సమష్టికై పాటుబడుట వ్యష్టిమానవునికి విధి. అట్టిది వాని విధియగు

తేగాక, దానికి భిన్నముగ వర్తించినచో వానికి మరణమును తప్పదు. అటులగాక దానిని అనుసరించియే వర్తించినచో వానికి శాశ్వతసుఖము లభించును. ఇది ప్రకృతిమాతశాసనము. ఆమె (ప్రకృతి) నిరంతరము జాగరూకతతో మెలంగుచుండును. నామెకండ్ల దుమ్ముకొట్టుట యెవనికి సాధ్యము? ఏవాడును సంఘమును కనుమొఱగి చిరకాలము మోసగింపజాలడు! సంఘముయొక్క ఉపరితలమున చెత్త చెదారములు కుప్పలు కుప్పలుగ పేరుకొనినను, వాని అడుగున సర్వశరణ్యంబగు ప్రేమమును, అందఱియెడల దాక్షిణ్యమును పూని స్వార్థత్యాగముచేగల్గు ఆస్పందనముతో కొట్టుకొను, సంఘపు పావన హృదయమును సర్వదాగోచరింపుచు నేయుండును. సంఘము, తన బాధలను ఓపికమెయి భరించుటలో భూదేవివంటిది. ఎప్పుడో ఒకనాడు సంఘము మేల్కొనును. (ఆమేల్కొలుపు చాలాకాలమునకు రావచ్చును) కాని ఆతల్లి మెలుకువకాంచి శరీరమును విదలింపుతఱిని, వేలకొలదిగ శతాబ్దములనుండి ఓపికతోహాసముదాల్చియుంటవలన ఉన్న తజాతులను అనుకొను వారి నీచస్వార్థపరతచే పెరిగి, పేరుకొనిన చెత్తచెదారములను అహీనబలములతో దిశాంతములకు విసరివేయును సుడీ!

ఈ సత్యమును మఱచి, పెక్కుసారులు కష్టములఁబడి శిక్షితులమైనను దానిని ఇంకను అశ్రద్ధచేయుచు నేడున్నాము! వెడగులమై మూఢత్వమూని, మనయందున్న పశుత్వమునకు దాసులమై, ఈ ధర్మమునందు అవిశ్వాసమును చూపుచుండుము. మోసముచేయజూచి, సదామనమే మోసపోవుట

తెలిసికొనుచును, మోసమును మానకున్నారము. కడు పిచ్చి వారమై ప్రకృతిని శాసింపఁదలచు చున్నారము! దీర్ఘదృష్టి లేక, స్వార్థముం జూచుకొనుటే పురుషార్థమును జీవితగమ్యార్థమును అని భావింపుచున్నారము.

జ్ఞానము, తెలివి, ధనము, స్నేహము, బలము, సమర్థత యొక్కను ఏవేవిప్రోగుచేసి ప్రకృతి మనయందు పెట్టియుంచి నను, అవన్నియు అనసరసమయము వచ్చినప్పుడు ఇతరులకు పంచియిచ్చుటకే సుదీ! ఈమాటమఱచి మనకు అప్పగింప బడినవానిపైని “నాదే” యను ముద్రనువేయుచున్నాము; అందుతో మన వినాశబీజమును నాటుకొనుచున్నాము!

తన ప్రజల అందఱి సామర్థ్యములకును ఆశయమగు రాజు, తత్సామర్థ్యరాశిని తాను వృద్ధిచేసి, సంఘమంతటి శ్రేయము కొఱకు దానిని వేయియంతలు బలతరముగ చేసి, ఎల్లెడల వ్యాపింపజేయుటకై తనఅండను అవి ఉంచ బడెనని శీఘ్రముగ మఱచును! గర్వోద్ధతుడై ఈశత్వమును తనయందే ఆరోపించుకొనుచు, * వేణుభూపతివలె ఇతర జనులు తనమ్రోల అతిదైన్యమున చరింపవలయు నీచ మానవులని భావించును. మంచిదైనను చెడ్డదైనను తన

* వేణుభూపతి కథ భాగవతమునగలదు. వేణుభూపతి తాను బ్రహ్మ విష్ణు మహేశ్వరులకన్న గొప్పవాడనని బావించి సమస్తభూజుల దనకే అర్పించవలయునని ప్రకటన చేసెను. మహాబుఘలు ఒకసారి వానియొద్ద కేగి, అట్టిఅహంభావమువలదని బోధింపఁజూడ, వారిని అతడు దూషించి తనను పూజింపుఁడని ఆజ్ఞాపించెను. అంతట వారిఆగ్రహాన్నిచే అతడు మ్రగవలసినవాడయ్యెను.

యిష్టమునకు ఎదురాడుట ప్రజలకుపాపమే! ఇట్లు రక్షణకు మారుగ భక్షణమును పోషణకు మారుగ జీవరసశోషణమును కలుగుచుండెను. సంఘము దుర్బలమైనచో, రాజుపెట్టు బాధలనెల్ల మానముతో అనుభవించుచుండును; అందుకు సహజఫలముగ రాజును ప్రజలునుకూడ కడుహీనదశకువచ్చి, బలతరమగు ఏవిదేశీయప్రభువునకో ఎఱలగుదురు. ఎచ్చట సంఘము ఆరోగ్యముగను బలముగను ఉండునో, అచ్చట రాజునకును ప్రజలకును ఘోరమగు పోరుస్థంభవించి తత్ప్రతి ఫలముగ, రాజదండము కిరీటమును దూరముగ పారవేయఁబడి, సింహాసనమును తత్సంబాధమగు రాజ్యవైభవ చిహ్నములును చిత్రప్రదర్శనశాలలందు ప్రాచీనకాలపు వింతవస్తువులుగ అమర్చబడుట తథ్యము!

ఈ పోరుయొక్క ఫలితఫలముగ మహచ్ఛక్తివంతమగు వైశ్యుల ఆధిక్యత ఉద్భవించుట కాననగును. వారి కోపోద్దీపిత వీక్షణములకు కిరీటధారులును, మహావీరాగ్రేసరులును, శిరీషకుసుమదళములలీల వడంకుదురు. మాయామృగములీల డగ్గఱిన కొలందిని చేజిక్కుక దూరస్థమగు చుండు, వైశ్యుని చేతినంచని ఆశించి, శ్రీమంతులును దరిద్రులునుకూడ వ్యర్థముగ అతిదీనతమై వానివెంట పడుచుందురు.

“విద్యాశక్తియే శక్తి; విద్య నన్ను అనుసరించియుండును; నాస్వాధీనమందుఉండును; కాబట్టి సంఘము నా ఆజ్ఞను

† శౌర్యమునకుమారుగా సంపదలు ప్రాధాన్యతవహించును.

వర్తియై చరింపవలెను” అని బ్రాహ్మణుడు తలంపుచుండును. కొంతకాలము అట్లే జరిగినది. “ఓ బ్రాహ్మణుడా! నీకడ విద్యా సామర్థ్యములు వెలయుచున్నను, నాకరవాలబలము లేకున్నచో నీవు ఎచ్చటనిలువగలవు? క్షణకాలములో నిన్ను పృథ్వినుండి తుడిచిపెట్టరా? కాన నేనే ఉత్తమతముడను” అని క్షత్రియుడులేచెను. రక్తసిక్తమై భీకరమగు ఖడ్గము ఛట్ ఛట వెలువడె. సంఘము దానిమోల సాష్టాంగప్రణామంబు లొనర్పనయ్యె! విద్యాదేవీ పూజాధురంధరుడు సహా రాజునే పూజించుటలో ప్రథముడయ్యెను! అప్పుడు “ఓ వెడగులారా! సర్వోపగతయు ప్రతిభాసమన్వితయు అగు ఆదిదేవి, సర్వశక్తి స్వరూపిణియగు ప్రభి, దగద్ధగమెఱయుచున్న సువర్ణము (లక్ష్మి) నాచేతనున్నది. ఇటుచూడుడు! ఈమె ప్రసాదకలిమిని చేసి నేనును సర్వశక్తివంతుడనే! ఓ బ్రాహ్మణా! ఇప్పుడైనను ఈమె అనుగ్రహముచేత నీ జ్ఞానమును, నీ విద్యను, నీ స్తోత్రములను, నీ తపమును నేను కొనగలను. మఱియు ఓరాజా! నాయీప్సితార్థసంగ్రహణమునకై నీ ఖడ్గము, నీ ఆయుధములు, నీ పరాక్రమము, నీ సమర్థత అన్నియు, నా ధనలక్ష్మీకటాక్షమువలన నేను శీఘ్రముగ ఉపయోగించుకొందును. ఇయ్యత్తుంగవిశాల యంత్రశాలలను చూచితివే? ఇవియే నాతేనెత్తుట్టలు. కోట్లకొలదిగమూగు మధుపములబోలు శూద్రులు సతతము తేనెలను తెచ్చి యీతుట్టలందు నింపుట కనుగొంటివే? ఎవరికొఱకో యెఱుంగుదువా? నా కొఱకే! నా ప్రయోజనము, నా లాభము కొఱకై దానియందలి ప్రతి

చుక్కను వెనుకనుండి నేను సకాలమున ఒడుచుచుందును; వీక్షించితివా?" అని వైశ్యుడు పలుకుచుండును!

బ్రాహ్మణ క్షత్రియాధిక్యతలందు విద్యాసంచయమును, నాగరికాభివృద్ధియు కలిగినట్లే, వైశ్యాధిక్యతయందు ధనసంచయము గలుగును. వేని కణ కణ ధ్వని చాతుర్వర్ణముల వారి హృదయములను ఆకర్షించివేయునో, అట్టి రూప్యములు వైశ్యుని హస్తగతమైయున్నవి. ఈ తనసొత్తును యుక్తిచేత బ్రాహ్మణుడు అపహరించునేమో అనియు, ఆయుధబలముచేత బెదరించి క్షత్రియుడు లాగికొనునేమో అనియు వైశ్యుడు సదా భీతిలుచుండును. కాన ఆత్మరక్షణార్థమై వైశ్యులు అందఱును ఒక్కటై ఒకమాటమీద వర్తింతురు. వైశ్యునకు ధనము లోబడియుండును; బానిని ఇతరులు వాడుకొనుచో అందుకై ఆతఁడు తన్నిపుచ్చుకొను అమితముగు వడ్డీయే, సర్వజనుల గుండెలను భీతిలజేయు వాని దివ్యాయుధము! ఈ ధనశక్తివలన అతడు సదా రాజాధికారమును అరికట్టగలడు! తన ధనప్రవాహస్వీకారమున రాజు అడ్డపడకుండ ఎల్లడల జాగరూకుడై మెలగుచుండును. కాని, అటులైనను, అధికారబలము ఔత్రవర్ణమునుండి శూద్రవర్ణమునకు పోవుట అనిన అతడిష్టపడదు సుమీ!

వర్తకుడు ఏదేశమునకు పోలేడు? తాను విద్యాహీనుడయ్యెను, వర్తకవ్యాపారముచేయుటవలన, విద్యను, జ్ఞానమును, కళలను, శాస్త్రములను ఒకదేశమునుండి మఱియొకదేశమునకు కొనిపోగలడు! బ్రాహ్మణ ఔత్రాధిపత్యములు

వెలసినప్పుడు సంచితమై, సంఘహృదయము నందు నిలిచియున్న విద్యానాగరికములు, వాణిజ్యము అను రక్తనాళములగుండా అన్నివైపులకు వ్యాపించి, వర్తక కూటములకుఁ పోవును. ఈ వైశ్యాధిక్యతలేనియెడల, నాగరికము, విద్య, ఘనతర రచనలు, ఆహారపదార్థములు, భోగపదార్థములును, జగమున ఒక భాగమునుండి మఱొక భాగమునకు, ఎవడు ఈ దినములలో సయితము తీసికొనిపోయి ఉండఁగలడు?

బ్రాహ్మణుని ఆధిక్యతయు, క్షత్రియుని అధికారమును, వైశ్యునిబలమును ఎవరి శరీరకష్టముచే కల్లుచుండునో వారు ఎక్కడ? ప్రతిదేశమునను, సత్యముచేత, అట్టి వారివలననే సంఘము ఏర్పడుచున్నను, 'నికృష్టజన్ముల'ని "నిమ్నజాతుల"ని సదాపిలువబడుచుండు ప్రజలచరిత్రమేమి? ఉత్కృష్ట వర్ణముల వారిచే ఇతరులకు పాలులేకుండ సంగ్రహింపఁబడిన విద్యను సంపాదింప యత్నించుచో, ఆ మహాదోషమునకై, "నాలుకం గోయుట, మాంసమును చెక్కుట" మొదలగు లలిత శిక్షలను భారతి ఎవరికి విధించియున్నదో, హిందూదేశంబున "నడయాడు శవంబులును" ఇతర దేశములందున "బరువులు మోయుపశువులును"నై ఎవరు పఱగుదురో అట్టి చతుర్థుల గతియేమి? కటా! నేటి భారతదేశముంగూర్చి యేమిచెప్పను? శూద్రులమాట అటుండనిమ్ము; ధర్మశాస్త్రవేత్తలగు బ్రాహ్మణులు ఎవరు? అనిన విదేశపుపండితులేగదా! క్షత్రియులో? ఏలికలగు ఆంగ్లేయులుగదా ! వైశ్యులలో? వాణిజ్యచతురిమ రక్త మాంసములందు ఇంకియున్న హూణులేగదా! కాబట్టి బరువుల

మోయు పశుధర్మముగు శూద్రత్వము మాత్రము భారతీయుల పాలిట మిగిలినది. కటికిచీకట్లుకమ్ము నల్లనిమేఘము ఇప్పుడు మనలను అందఱను ఒక్కరీతినే కప్పియున్నది. కార్యచతురత గాని, నూతనోద్యమసాహసముగాని, కానరాదు. చిత్త స్థైర్యమును మనోదౌర్భ్యమును సున్న! పరజనతిరస్కారమునందు అసహనమా? దాస్యమునందు అసహ్యమా? పొడసూపపు! హృదయమునందు ప్రేమముగాని, ఆశగాని, పౌరుషముగాని కానరావు. చిక్కగ వేళ్ళుప్రాకి నాటుకొనియున్న మత్సరమును, పరస్పర వైరమును, పడరానిపాట్లుపడి దుర్బలురజాధిపు కుతూహలమును కుక్కలరీతి నీచతకు ఓర్చి అధికారుల సేవచేయుటయు మాత్రము మన భరత దేశమున స్థిరపడినవి. ధనాధికారక్షుద్రాడంబరము ఇంద్రియభోగలాలసయెడ శ్రద్ధయు, క్షణభంగుర విషయసంచమునందు బుద్ధి కుశలతయు, కడు నీచవిషయంబులకై యోగశాస్త్రప్రయోగము, పరులయెడల బానిసలై మెలగుటలో అప్రమత్తతయు, అన్యదేశ నీచాచారములను అనుకరించుటయందు నాగరిక భ్రాంతియు, దూషణభాషణములందు వక్తృత్వము, ధనాభ్యుల ముఖస్తులు చేయుటయందు సాహిత్యగరిమయు, అసహ్యవిషయముల అభివర్ణించు పాండిత్యము మనపాలటపడి సంతృప్తి నొసగు మహాపరమార్థములుగ పరిణమించినవి. దేశమందలి ప్రజలందరును ఇట్లు శూద్రులతో సమాన స్థితికివచ్చియుండగా శూద్రవర్ణముగూర్చి ప్రత్యేకముగ వచింపనేల? భారతదేశమున తప్ప యితర దేశములందలి శూద్రులు ఒకింత మేల్తాంచి

నట్లు అగపడుచున్నది. కాని శూద్రస్వభావముగ విద్యా హీనత, స్వసంఘద్వేషము, పరస్పరవైరము వారిని విడువ లేదు. వారు ఇతరవర్ణములవారికంటె సంఖ్యయందు, మించియే యున్నారు. ఫలమేమి? పదిమందికి కోటిమంది బలమునిచ్చు ఐకమత్యము శూద్రులందు కానరాదు. కాబట్టి శూద్రజాతి వారు అన్యులకు లోబడియుండుట ఎల్లెడల నైజమైపోయినది.

అయినను నిరాశజెంద నవసరములేదు! దుర్నివార్య మగు కాలమహిమచేత బ్రాహ్మణులు మున్నగు అగ్ర వర్ణములవారు శూద్రత్వమున పడుచుండగనే, శూద్రులు ఉన్నత దేశకు వచ్చుటయు కలదు! మున్ను రోమనులచే దాస్యమున కూల్చబడిన శూద్ర భూమియగు యూరోపుఖండము ఇప్పుడు క్షత్రియపరాక్రమముతో నిండియుండె! మనము చూచుచుండగనే, మహాబలసమన్వితయగు చీనాదేశము వేవేగముగ శూద్రత్వమున కూలుచుండగా అల్పదశనున్న జపాను దేశము ఆకాశాగ్నిబాణము (ఆవాఱు) వలె శూద్రనైజమును డులిచివైచి పైకి ఎగసి అగ్రవర్ణములవారి స్వామ్యములపై నిదండు విడియుచుండె! నూతనముగ 'ఇటలీ,' 'గ్రీసు' దేశములు, ట్రాన్స్ మును సాధించుటయు, టర్కీ, స్పెయిను మున్నగు దేశములు హైన్యమున బడుటయు మనము గమనింపవలసిన విషయములే! కాని శూద్రులు తమ శూద్రత్వము వీడకనే ఉచ్చదశకువచ్చు కాలము ఆసన్నమైయున్నది! అనగా ఇప్పటివలె శూద్రులు, వైశ్య క్షత్రియుల యొక్క ఉత్తమగుణములను, సంపాదించకయే, వైశ్యక్షత్రియ నైజ

గుణంబులకు భిన్నమగు తమ శూద్రస్వభావమును అభ్యాసములను మార్చుకొనకయే, ప్రతిదేశమునందును శూద్రులు సంఘమును వశము చేసికొని నిరంకుశాధిపత్యమును పూను కాలమువచ్చును! ఈఘనతర శక్తియొక్క ఉదయరాగవంశాత్మకప్రపంచమున అల్లనల్లన చూకట్టుచున్నది! బుద్ధిమంతులెల్లరు ఇది ఎట్లు తుదకు పరిణమించునో అని వెఱుగుచెందుచుండిరి. సాంఘికవాదము 1 (Socialism), అరాజకము 2 (Anarchism), నాస్తికవాదము 3 (Nihilism) మున్నగునవి రాబోవు సాంఘికవిప్లవమునకు పురోగాములయ్యె. గణితమునకు చిక్క-చిరకాలమునుండి ఇతరులు తమ్ముదాప్యమున బాధింప, దానిప్రతిఫలముగ శూద్రులు శునకములమాడ్కి అగ్రవర్ణములవారి పాదముల పూజించుచునో లేక పశువులలీల అమానుషస్థితిలోనో పడియుండిరి. మఱియు ఎల్లడల వారి ఆశలు వృధాయగుచుండె; వారి ప్రయత్నములు నిష్ఫలములగుచుండె; కాన వారియుద్యమమున స్థిరత్వముగాని, ఆచరణయందు నిలకడగాని ఊడుటలేదు.

1 సాంఘికవాదము—ఈ పద్ధతిని అనుసరించువారు సంఘమున ఏది ఉన్నను దానిపైని అందరికి సమానాధికారము గలదనియు, ఎవరికిని ప్రత్యేకమగు హక్కు ఉండవలదనియు వాదించురు.

2 అరాజకము—ప్రభుత్వమును జెల్లించు రాజౌకడు ఉండవలదు అనెడు వాదము.

3 నాస్తికవాదము—ఈ జగమున నేదియు స్థిరముగ ఉండునదిలేదు, ఏవిషయమునను ప్రత్యేకము కట్టుదిట్టములను ఏర్పఱచుట వృధా అనువాదము.

పాశ్చాత్యదేశములందు విద్యావ్యాపకము బాగుగ నున్నను, శూద్రవర్ణమువారు ఉచ్చదశకు వచ్చుటలో అనేకములగు ఆతంకములుకలవు; అనఁగా కొంచెము ఎచ్చుతగ్గుగా, మంచివో చెడ్డవో ఏకరీతిస్థితిగతులనుబట్టియే వర్ణనిర్ణయము కలుగుచున్నది. చిరకాలమునుండి భారతదేశమున ఆచారముగ వచ్చుచున్న యిట్టినిర్బంధవర్ణ నిర్ణయమువలన, శూద్ర వర్ణము కాలు సేతులు కట్టివేయఁబడి, క్రిందఁపడియుండెను. శూద్రునకు మొదట ధనమును ఆర్జించుకొనుటకుగాని, యుక్తమగు విద్యాజ్ఞానముల సంపాదించుకొనుటకుఁ గాని అవకాశమే లేదయ్యె. శూద్రజాతియందు ఎవ్వఁడేని ఒకడు మహాధీశాలి. ఉద్భవించెనేని, అధికారయుతులగు అగ్రవర్ణములవారు, వానికి ఏవో బిరుదాంకకౌరవములను ఒసంగి తమ సంఘములోనికిఁ తీసికొనెడివారు. వాని ధనమును వానిధీగరిమయు అన్యవర్ణములవారి కొఱకు ఉపయోగింపఁబడగా, వాని స్వవర్ణజనులు వానిసామర్థ్యఫలంబులను పాలుగొనజాలరైరి. ఇంతియేగాక అగ్రవర్ణము వారి యందలి అప్రయోజకులును, అధములును, త్యాజ్యులును శూద్రులలోనికి త్రోసివేయఁబడి వీరిసంఖ్యను వృద్ధిచేయుచువచ్చిరి.

అనుమానాస్పదమగు పుట్టుపుగల వశిష్టుఁడు, నారదుఁడు, సత్యకామజాబాలి, వ్యాసుఁడు, కృపుఁడు, ద్రోణుఁడు, కర్ణుఁడు మున్నగువారు వారి వారి విద్యాపరాక్రమములబట్టి బాహ్మణ క్షత్రియ వర్ణములలోనికిఁ లాగికొనఁబడిరి. కాని ఈ ఉద్గతిప్రాప్తివలన వారి పితలగు వెలయాలు, దాసి, శబరి,

నూతాదులు ఏమైన లాభమును పొందిరేమో విచారింపుడు!
ఇందుకుమారుగ బ్రాహ్మణ క్షత్రియ వైశ్య జాతులలోనుండి
పతితులగువారందఱును శూద్ర జాతిని పెంపుచేయుచువచ్చిరి.

ప్రస్తుతము భారతదేశమున, శూద్రులై పుట్టిన
వాడు కోటిశ్వరుడైనను సరే, గొప్పపండితుడైనను సరే,
తనజాతినివిడుచుటకు అవకాశములేదు; అతడు తనజాతిలోనే
ఉండి వానిధనము బుద్ధిజ్ఞానము వలనగలుగు సామర్థ్య
మును స్వసంఘాభివృద్ధికై ఉపయోగింపశక్తుడు అగుచున్నాడు.
పుట్టువుచే నిర్ణయింపబడు వర్ణవిధానము, దాని బంధముల
త్రైచకయే, క్రమక్రమముగ ఆయాసంఘముల అభివృద్ధికై
తోడ్పడుచున్నది. వర్ణాధిక్యతను, స్థితిగతులను, పాటింపక,
ప్రజలను పాలించు ప్రభుత్వముకింద ఉన్నంతవఱకు భారత
దేశమందలి కనిష్ఠవర్ణములవారి ఉద్దమనము సాగుచునే
ఉండును.

సంఘనాయకత్వము, విద్యచే సర్వాధికారము గల
వారిచేతిలోనుండనీ, లేదాధనముచేతనో ఆయుధములచేతనో
బలవంతులగువారిచేతిలోనుండనీ, ఆ అధికారమునకు అంతకును
మూలాధారమునదాసామాన్యజనులే శూద్రులే అనుట నిజము.
అట్టి అధికారకలితులు ఆ అధికారనిర్మాతలనుండి దూరస్థులై
నిలిచినకొలదిని, బలహీనులగుచుంట సత్యము. ప్రత్యక్షము
గనో పరోక్షముగనో, మోసము, యుక్తి, పీడనము అను
మార్గములను అనుసరించుటచేతగాని, లేక స్వబుద్ధిచే ఇయ్య
బడుటచేతగాని, ఆ అధికారము ఎవరివద్దనుండి కలుగుచుండనో

అట్టివారిని అధికారులు నిరసింపుచుంట విధివైపరీత్యమును
 మాయయొక్క వికృతచేష్టయు అనితోఁచెడిని! కాలానుసరణిని
 యాజకాధికారులు తమఅధికారమునకు కారణభూతులగు
 జనసామాన్యమునుండి దూరస్థులైనప్పుడు ప్రజాబలమును
 ఆధారముగఁగొనిన రాజులచే నిర్జితులైరి. మఱియు ఈక్షత్రియ
 నాయకులును తాముసర్వస్వతాత్పరమనిభావించుకొనిప్రజల
 నుండి దూరగతులై భంగపడిరి. సామాన్యజనుల తోడ్పా
 టుచే జయశీలురగు వైశ్యులచేతిలో కేవలము ఆటబొమ్మ
 లైరి. వైశ్యులుఇప్పుడు తమసంకల్పమును నెఱవేర్చుకొని కృత
 కృత్యులైరి. కాన వారును ప్రజలసాహాయ్యమును అంతగా
 గణింపక, వారినుండి దూరస్థులు కానెంచుచున్నారు. కాబట్టి
 ఈ వైశ్యులభంగపాటునకును అంకురము ఏర్పడుచున్నదినుడి.

ప్రజాసామాన్యము సర్వాధికారమునకు తాము ఆలవాల
 మయ్యును, తమతో కలయిక లేక, ఒకరిరుల దూరముచేసి
 కొనుటచేతఁ తమ నైజసత్వములను కోలుపోయిరి. తాము ఇట్టి
 స్థితిలో నిలిచియుండువఱకు వారు అటులనే యుందురు.

సామాన్యాపాయముగాని, లేక రాగద్వేషములకు
 సామాన్యకారణముగాని, మానవులను ఒక్కటిగ కూర్చుం
 డును. ఘాతుకమృగముల బాధచే సాధుజంతువులను
 మందలు మందలుగకూర్చు సహజధర్మమే, మానవులను
 గుంపులుగచేర్చి ప్రత్యేకవర్ణములు, సంఘములు అను వానిని
 సృష్టింపుచుండును. స్వసంఘ స్వదేశములకొఱకగు ప్రేమాతి
 శయముగాని, పారశీకదేశమునెడల గ్రీకుదేశము, కార్తేజి

యెడల రోము, కాఫర్లుయెడల అరబ్బులు, మూరుల యెడల స్పెయిను, స్పెయిను యెడల ఫ్రాన్సు, ఫ్రాన్సుయెడల, ఇంగ్లాండుజర్మనీలు, ఇంగ్లాండుయెడల అమెరికాయు చూపునట్టి వైఖరినిపోలు బలవద్వేషముగాని, యితరులపైనివైరము సాధించుకొనుటకై ఐకమత్యమును సంఘటిలచేసి, పరసంఘములకంటె ఉన్నతదశకు తెచ్చుటలో ముఖ్యకారణము కాగల్గుననుటకు సందియములేదు.

ఆత్మానురాగమే స్వార్థత్యాగమునకు గురువు. ప్రత్యేకము తన లాభమునుజూచుకొనుటకై, మానవుడు ముందు సమష్టిలాభమునుచూచును. స్వసంఘముయొక్క తేమమునందే వ్యష్టిమానవుని తేమముండును; స్వసంఘసుస్థితియందే వ్యష్టిమానవుని సుస్థితియునుండును. అనేకుల తోడులేక చాలకార్యములు నిర్వహింపబడజాలవు. తుదకు ఆత్మరక్షణమును అసంభవమే. ఇట్లు ఆత్మశ్రేయముకొనుటకై పరస్పర సహాయమున మిత్రులు ఐకమత్యముతోఁ పనిచేయుచుంట అన్నిదేశములందును అన్ని సంఘములందునుఁ కానవచ్చును. పెంపొందుచుంటయు, యెప్పుడో భంగపడుచు దారిద్ర్యజీవనము చేయుటయు, ఇంతెకాక అగ్రవర్ణమువారి మతవృత్తులకు ఏవిధమునను లోపములేకుండ చూచుటయు హిందువులకు మహాలాభకరమగు అభిమానవిషయముగనున్నది! ప్రస్తుతము హిందూదేశమున ఇంతకంటె నెక్కువ అశ గానరాదు; హిందువుల జీవితమున ఇదియే మహోన్నతదశ!

హిందూదేశమున ప్రస్తుతపు పరిపాలనమునందు కొన్ని చెడుగులుంట సత్యమే, కాని శ్రేష్ఠమగు విషయములును కొన్నిగలవు. అన్నిటిలో శ్రేష్ఠతమమైనది ఇది: పాటలిపుత్రరాజ్యముఖలమైనది ఆదిగ, ఇప్పటివఱకు దేశమందు అంతటను అధికారము చెల్లింపుచున్న సమర్థమగు బ్రిటిషు రాజ్యతంత్రము వంటిది ఏదియులేదు. సహజసాహసోపేతులగు ఈ వైశ్యుల అధికారముక్రింద వర్తకపు సామానులు ప్రపంచమందు ఒక ప్రక్కనుండి మఱియొకప్రక్కకు తీసికొనిరాబడినట్లే, తత్ఫలముగ వివిధదేశములందలి భావములును సంకల్పములునుకూడ భారతభూమియందు అంతటను వ్యాపింపజొచ్చెను. ఈ భావములందును సంకల్పములందును కొన్ని శ్రేయోదాయకములై కొన్ని అనర్థదాయకములునైఉన్నవి. మఱికొన్ని ఈ దేశవాసులకు ఏది మేలుచేయునో విదేశీయులకు గ్రాహ్యము కాదనుటను ప్రకటింపుచున్నవి.

ఈ కీడుమేలులఁ పరిశీలించి చూచినయెడల భారతదేశపు భవిష్య దైవ్యైర్వ్యంపు ధ్వజము స్థిరముగ పైకిలేవనండుట కాననగును! ఒక పక్షమున ప్రాచీన దేశీయాదర్శమురకును, వేఱొండు పక్షమున నూతనముగవచ్చిన విదేశ జాతీయాదర్శములకును కలిగిన సమ్మేళనఫలముగా, నెమ్మది నెమ్మదిగ భారతమాత గాఢనిత్రనుండి మేల్కొంచుచుండెను. ఆమె లోపములనే చేయుగాక; కానిండు; హానిలేదు. మన చర్యలందుఅంతటనులోపములుకూడ మనకు గురువులే! ఎవడు లోపములకు వెఱవడో వానికే సత్యమార్గములవడును.

చెట్లుఎన్నఁడునులోపములచేయవు; రాళ్లుఎన్నఁడును క్రమముం
తప్పి వర్తింపవు; పశువులు ఎన్నఁడును తమ నైజ ధర్మముల
పాసి చరింపవు. కాని నరుడు లోపములఁ చేయును;
మఱియు అతఁడే పుడమిపైని వేలుపునుకాగల్గును ! పుట్టినది
అదిగఁ చచ్చువఱకు మన చైదములన్నియు, మనము నిద్ర
లేచినది మొదలు పరుండువఱకు మన సంకల్పములన్నియు
ప్రతిస్వల్పవిషయమునందును, మన కొఱకు ఇతరులచే నిర్ణ
యింపఁబడి, ఆ నియమ బంధములదాటి వర్తింపకుండ రాజు
కరవాలము మనలను పట్టిడించినయెడల మనము ఇంక బుద్ధి
పరిశ్రమచేయు అవసరమే కాన్పింపదుగదా ! మనీషాగ్రేసరునిగ
గాని ఋషిశ్రేష్ఠునిగగాని చేయునదివిద్ది ? వానియోజ, వాని
తర్కజ్ఞానము, వానిబుద్ధియెగదా ? పరిశ్రమలేనిచో దీర్ఘ
లోచన సామర్థ్యముపోయి, తమస్సువృద్ధియగును; బుద్ధిమంద
గించును; ఆత్మజడత్వముంకాంచును. అయినను, ప్రస్తుతకాల
మునకూడ, ప్రతి మతగురువును, ప్రతిసంఘసంస్కర్తయు, సం
ఘముకొఱకు నూతన ధర్మములను, కట్టుదిట్టములను నిర్మింప
చూచుచుండెగదా ! దేశమునకు ఎన్నడేని ధర్మశాసనములు
లోపమగునా? కావలసినన్ని ఇదినఱకే లేవా? ఈ చట్టముల
పీడచేతనే సంఘమంతయు వినాశమందుచుండెను ! దీనిని
గ్రహించువాఁడెవఁడు ?

నిరంకుశ సర్వాధికారులగు రాజులు తాము జయిం
చిన ప్రజలను నిరసించెడివారుకారు. అట్టి పాలనముక్రింద
ప్రజలందఱి స్వత్వములును సమానమే; అనఁగా ఎవరికిని

ప్రత్యేకాధికారములుగాని, పరిపాలకుల కార్యముల పరిశీలించు స్వత్వముగాని ఉండెడివికాదు. కాబట్టి వర్ణాధిక్యత మున్నగు వానింబట్టి యెట్టి ప్రత్యేకపు అర్హతకును అవకాశమేలేదు. కాని యెక్కడ రాజ్యపాలనము ఏలిక జాతి వారలచే నిర్ణయింపబడునో, లేక నిర్జితసంఘము ప్రజాప్రాతినిధ్యపద్ధతిచే పాలింపబడదో, అచ్చట నెల్ల యేలికలకును ప్రజలకును చాల దూరమందును. ప్రజాక్షేమముకొఱకే ఉపయోగింపబడిన యెడల, స్వల్పకాలములోనే వారికి అమితమగు మేలును ఒనకూర్పజాలు ప్రభుత్వాధికారమునందు గరిష్ఠభాగము, ప్రజలను పూర్ణముగ తమకు లోబడియుండు లాగున చేయ యత్నించుటలోనే వ్యయమగుచుండును. ఇక్కారణముచేతనే రోమను సామ్రాజ్యమందలి జనులు రోమక ప్రజాస్వామిక పాలనము (Roman Republic) క్రింద కంటె ఎక్కువ సౌఖ్యముగనుండిరి. ఈ కారణమువలననే క్రైస్తవ ప్రవాసిక బోధకుండగు పాలు (Paul) జయింపబడిన యూదియా జాతి వాడయ్యెను. తనయందు ఆరోపణచేయబడిన నేరముం గూర్చి రోమక చక్రవర్తియగు 'నీజరు'ను పునర్విచారణచేయు మని వేడుకొనఁగలిగెను. ఎవడేని ఒక ఆంగ్లేయుఁడు మనను "దేశీవాల" "బానిసపుర్వ" అని పిలచినను, మనలను అనాగరి కులగు మోటువారిగ భావించి ద్వేషించినను, మనకు లాభనష్టములురెండునులేవు! కులభేదములవలన మనలో అంతకంటె పెక్కురైట్లు బలతరములగు ఏవయు ద్వేషమును ఒండొరులపైని చూపుకొనుచున్నారము. మందబుద్ధియగు క్షత్రియుఁడు

ఎవడేనితమమాట విననున్నచో, బ్రాహ్మణులు ఇప్పుడైననుతిరిగి శూద్రుల 'నాలుకలుకోయించుట, శరీరముల ముక్కలు ముక్కలుగ చెక్కించుట' అనెడు ప్రేమంపు కార్యములఁ చేయరని ఎవఁడనగలఁడు? ఇప్పుడిప్పుడు భరతఖండమున పూర్వభాగమందు, వివిధవర్ణములవారు సంఘస్థితిని బాగుచేసి కొనుటకైచేరి ఒండొరులపైని అనుతాపమును చూపుకొన యత్నించుటయు, మహారాష్ట్రమునందు బ్రాహ్మణులు మహారాష్ట్రజాతింగూర్చి జయమంగళకీర్తనలనుపాడ నారంభించు చుటయు నిష్కామక్రియలని శూద్రవర్ణమువారు విశ్వసింప జాలకున్నారు. హిందూదేశపు సామ్రాజ్యమునుకోలుపోవుచో ఆంగ్లేయజాతికి అపాయకారణమై, వారి వినాశమునకు హేతువు అగుననుతలంపు క్రమక్రమముగ ఆంగ్లేయజనుల మనసులందు నాటుకొనుచున్నది. కాన ఏ మార్గమున నైనను ఆంగ్లేయపాలనము హిందూదేశమున స్థిరముగఁకాపాడవలసినదే! ఆంగ్లేయుల మహాగౌరవమును, వారిజాతీయవైభవమును హిందూదేశమున ప్రతివానిమనసున నాటుకొనునట్లుచేయుట అటుల కావించుమార్గములని వారుతలంచుచున్నారు. ఈవికృతపుభావము హామీలులందు ఎట్లు వ్యాపించుచుండెనో, ఈ భావమును ఆచరణయందు పెట్టుటకు క్రమముగ వారు వ్యూహములను ఎట్లుపన్నుచుండిరో, చూడ నవ్వను విచారము ఒక్కొక్కెడ కలుగుచుండును. ఈ హిందూదేశసామ్రాజ్యము వారికి లభింపఁజేసిన వారిధైర్యమును, పట్టుదలయు, కార్యసాధనమును, వారి జాతివికమత్యమును, సకలైశ్వర్యముల

కును ఆలవాలముగు హిందూదేశమును సయితము, ఆంగ్లేయుల వర్తకకూటముగ మార్చిన, శాస్త్రబలోపేతమైన చాకచక్యముగల వారి వాణిజ్యచతురిమయు, వారి జాతీయస్వభావమునుండి అదృశ్యమగువఱకు, హిందూదేశమున వారిసింహాసనము స్థిరమే అనుట, హిందూదేశమున వసించు ఆంగ్లేయులు మఱచుచున్నట్లున్నది. ఆంగ్లేయులవర్తనమున ఈగుణములుండు నంతదాక, హిందూదేశసామ్రాజ్య సహస్రంబులువోవుగాక, తిరిగి అట్టివానిని వేనవేలుగ వారు సంపాదించగలరు. కాని యిట్టిసద్గుణ ప్రవాహమునకు అడ్డుకలిగినచో, మిన్నకాంగ్లేయ గౌరవవైభవాతిశయంబులులనెడు మెఱుగులచే సామ్రాజ్యము నిలుచునా? కాబట్టి వారివర్తకమునగల మహద్గుణములు జాతీయలక్షణములుగ ఉన్నంతకాలమును 'ప్రతిష్ఠ'ను కాపాడుకొనుటలనెడు అర్థహీనమగు వ్యర్థప్రయత్నమున బలసామర్థ్యములను వ్యయముచేయుట ఎంతయు వెడగుతనము. ఆసామర్థ్యమును తనుపాలనముననున్న ప్రజలక్షేమముకొఱకై ఉపయోగించునెడల ఏలికలకును ప్రజలకునుకూడ తథ్యముగ శ్రేయోదాయక మగునుగదా!

భారతదేశము అన్యసంఘముల సంపర్కముచేత, మెల్లమెల్లగ మేల్కొనుచుండెనని చెప్పియుంటిమి. ఈ మేలు కోలునుబట్టియే కొంతవఱకు ప్రస్తుతపు భారతదేశమున స్వేచ్ఛాస్వాతంత్ర్యభావములు అంకురించుచున్నవి. ఒకవంక, ప్రత్యక్షప్రయోగములవలన నేర్పబడిన అనవద్యమగు సత్యజ్ఞానము అను రథమును ఆగోహించి, కోటిసూర్యప్రకాశంబగు

తేజముతో కండ్లుమిటుమిట్లుగొలుపు 'అధునిక పాశ్చాత్యభౌతిక శాస్త్రము' డే; మఱొకవంక భారతభూమి మహోన్నతదేశ నున్ననాటి మనపూర్వులంగూర్చిన ఘనతరములు ఉత్తేజజనకములునుఅగు కథలుండెను. ఈ కథలు మనచరిత్రమునందు స్వదేశపరదేశ పండితులవలన వ్రాయబడి, సర్వజనశరణ్యంబగు ప్రేమచేనిండి, సమస్తనాశముల నుజ్జీవరసముతో పూరించి లెక్కలేని వత్సరములనుండియు, శతాబ్దములనుండియు ప్రచారముననుండె. దేవతలను సంఘతము మత్సరముతోడనింపిన అసదృశంబగు పరాక్రమమును, మానవాతీతమగు బుద్ధిబలమును దివ్యతరాత్మజ్ఞానమును ప్రకటించు ఈ కథలు భవిష్యత్తుం గూర్చిన ఆశను ప్రబోధమును ఒసంగుచున్నవి! ఒకవంక శుద్ధనిరీశ్వరవాదము, పూర్వేశ్వర్యము, మహాదధికారము, ఇంద్రియ లోలతయు, అన్యదేశ భాషాగంధములద్వారా పెద్దకలవరమును కావించుచుండె; ఒకవంక ఈ వికారధ్వనుల గండ్రగోళమును కూడదాటి నీరసముగనైనను, విస్పష్టమగుశబ్దములతో మనప్రాచీనదైవతములు హృదయభేద్యములుగ మొఱలిడుట వినవచ్చుచుండె. మనయెదుట పాశ్చాత్యులచే నూతనముగ తెచ్చిపెట్టబడిన వింతవింతలగు భోగములు కాననయ్యె, — స్వర్గోకపానీయములు, అమూల్యమృష్టాన్నభోజనములు, రమ్యదుకూలములు, మనోహరహర్మ్యములు, నూతన ప్రయాణరీతులు, నవీనజీవనపద్ధతులు, క్రొత్తయందములు, ఆధునికవిద్యాసంశోభితలగు యువతుల, బిడియములేని స్వచ్ఛందవర్తనములు, విచిత్ర

వస్త్రధారణములు — ఇవన్నియు అపూర్వములగు అభిలాషలకు మూలకారణములగుచుండె! మఱియు ఈ రంగముమారి, ఆస్థానమున సీత, సావిత్రి, వీరిపవిత్రవ్రతచర్యలు, ఉపవాసములు, ఋషుల యేకాంతజీవనములు, దిగంబరులై తిరుగులాడుచుండు సన్యాసుల కావివస్త్రములు, సమాధులు, ఆత్మజ్ఞానాన్వేషణములు, సుస్థిరముగ గోచరింపుచుండె. ఒకవైపున స్వారపరులగు పాశ్చాత్యసంఘముల స్వేచ్ఛావృత్తియుండె, వేటొండువైపున ఆర్యసంఘముల పూర్ణస్వార్థత్వాగముండె. ఇట్టి పరస్పర భిన్నవిషయంబులంబడి భారతజాతి ఇటువటు కొట్టుకొనుచుంట అబ్బురమా? పాశ్చాత్యులకు పరమగమ్యార్థము-వ్యప్తి స్వాతంత్ర్యము, భాష-ధనాకర్షణమూలంబగువిద్య, మార్గము-రాష్ట్రపాలనాతంత్రము. హిందూదేశమునకో, పరమగమ్యార్థము—ముక్తి; భాష-వేదము; మార్గము-వైరాగ్యము. అభినవభారతీయుఁడు “ నన్నాకర్షించి వేసిన అనిశ్చయమగు ఆధ్యాత్మసౌఖ్యమునకై పేరాసపడి, వృథాగ ఎదురుచూచుచు, నాభాతికజీవితమును చెడగొట్టుకొనుచుంటిని” అని ఒకప్పుడు విలపించును. వేటొకప్పుడు ‘ఇతిసంసారేస్ఫుటతరదోషః కథమిహమానవతపసంతోషః’ ఓనరుఁడా సదా మారిపోవుచు, మరణచిహ్నమగు సంసారమునఁపడితివి. నీకింక ఆనందము ఎక్కడ? అను ఇట్టి పలుకులను వెఱగుపడి ఆలకించుచుండును.

ఒకపక్షమున అభినవభారతీయుఁడు “ వధూవరులనిర్ణయించుకొనుటలో మాకుఁపూర్ణమగు సేచ్ఛయుండవలయును; మా శిష్యజీవనమున సుఖదుఃఖములకు అన్నింటికి వివాహమే

మూలము; కాన మా యిష్టప్రకారము చేయుటకుపూర్ణమగు స్వేచ్ఛయుండవలయును” అను చుండును. వేటొక పక్షమునఁ ప్రాచీనభారతీయుఁడు వివాహము ఇంద్రియభోగములకొఱకు కాదు; జాతీరక్షణకై యేర్పడినది. “వివాహముఅన హిందువుల భావముమఱవకు. సంతానకారణముచేత నీవుసంఘముయొక్క మంచిచెడ్డలకు ఉత్తరవాదివి అగుదువు. కాబట్టిసంఘమే నీవు ఎవరిని పరిణయముకాదగునో, యెవరిని గాతగదో నిర్ణయించు అధికారముం కలిగియుండును. సంఘక్షేమమునకు ఏవిధమగు పరిణయములు అనుగుణ్యములో అట్టివే ఉండవలయును. సమష్టియొక్క మేలుకొఱకై నీవ్యష్టి సౌఖ్యాభిలాషలను అర్పణచేయవలయును” అని ధాటితోఁ బలుకుచుండును.

అభినవభారతీయుఁడు ఒకవైపు “మనము పాశ్చాత్యుల భావములను, పాశ్చాత్యులభావను, పాశ్చాత్యుల ఆహారమును, పాశ్చాత్యుల ఆచారములను అవలంబించినచో, మనమును పాశ్చాత్యసంఘములంత బలశాలురముగను సామర్థ్యయుతులముగను ఉండుము” అని వాదించును. మఱొకవైపునం ప్రాచీనభారతీయుడు “ వెడఁగులారా ! అనుకరణమువలన, పరుల భావములు ఎన్నఁడును మీవి కానేరవు—స్వయముగ సంపాదించునచో ఏదియు నీయ దికాఁజాలదు. గార్థభము మృగ రాజువేషము వేసినంతమాత్రాన సింహము అగునా? ” అని మందలించును.

ఒక తెగను అభినవభారతీయుడు “ పాశ్చాత్యసంఘములుచేయునది స్పష్టముగ శ్రేయోదాయకమే. లేకున్న

వారంతగొప్పవారు ఎట్లైరి?” అనుచు శంకించును. వేటొకతెగను ప్రాచీనభారతీయు మొఱపుయొక్కతఱుకు బహుతీక్షణముగ నుండును. కాని తుణభంగురము. చూడుడు; బిడ్డలారా! అదిమీకండ్లను మిఱుమిట్లుగొలుపుచున్నది; భ్రాంతి! జాగ్రత్త! అని ఎచ్చరించును.

అట్లయిన, మనము పాశ్చాత్యులయొద్దనుండి నేర్చుకొన తగినది ఏదియులేదా? ఉత్కృష్ట విషయములకొఱకై మనము యత్నింపవలదా? మనము పరిపూర్ణులమా? మనసంఘము సర్వవిషయములందును లోపరహితమైనదేనా? కొఱతలేవియు లేవా? — నేర్చుకొనవలసిన ఘనతరవిషయములు అనేకము లున్నవి. నూతనమగు ఉత్కృష్టవిషయములను నేర్చుకొనుటకై ప్రాణములు పోవువఱకును పాటుపడుచుండవలసినదే — కృషియే (పాటుపడుటే) జీవగమ్యార్థము. శ్రీరామకృష్ణులవారు “నేను జీవించియుండునంతదాక (నూతన విషయముల) నేర్చుకొనుచునేయుండెదను” అనుచుండెడివారు. ఏ నరుడు, యే సంఘము నేర్చుకొనునది ఏదియు లేదు అనుకొనునో, అతడు, ఆసంఘమును మరణవాతపడినట్లే. పాశ్చాత్యులనుండి మనము అనేకవిషయములను నేర్చుకొనవలయును అనుటనిశ్చయమే — కాని అనర్థములును కలవు.

మితజ్ఞానియగు ఒక యువకుడు శ్రీరామకృష్ణులవారి మ్రోలహిందూశాస్త్రముల దూషింపుచుండెడివాడు. ఒకనాడు అతడుభగవద్గీతను మెచ్చుకొనగా శ్రీరామకృష్ణులవారు “ఐరోపాఖండపుపండితుడు ఎవ్వడో గీతను పొగడిడిన్నాడు అని

తోచుచున్నది. కాబట్టి ఇతఁడును అట్లే చేయుచున్నాఁడు” అనిరి.

ఓభరతదేశమా! నీకుగల అపాయకారణము ఇది. ఏది మంచిదో యేదిచెడ్డదో, యుక్తిచేతను, అనుభవముచేతను, వివేకముచేతను, శాస్త్రాధారముచేతను, నిర్ణయముచేయుటకు మారుగాఁ పాశ్చాత్యులను అనుకరించుట అను సమ్మోహనము నిన్ను గట్టిగ పట్టుకొన్నది. ఏయేభావములను ఏయే ఆచారములను పాశ్చాత్యులుపొగడుదురో, ఇచ్చగింతురో అవియెల్లమంచివి; వారు వేనిని అసహ్యించెదరో వేనినిదూషించెదరో అవిచెడ్డవి! కటకటా! ఇంతకన్న నీ అవివేకమును వెల్లడింపకావలయు మంచి ఋజువెద్ది?

పాశ్చాత్యస్త్రీలు స్వేచ్ఛగా ఎల్లెడల తిరుగుచుందు— కాన అదిమంచిది. వారు తమ భర్తలను తామే నిర్ణయించుకొందురు; కాన అదియే నాగరికాగ్రహణము. పాశ్చాత్యులు మన దుస్తులను, అలంకారములను, ఆహారమును, ఆచారములను నిరసించుదురు — కాన ఇవిచాలచెడ్డవై యుండవలయును. పాశ్చాత్యులు విగ్రహారాధన పాపహేతువని ఖండించుదురు; కాన నిశ్చయముగ విగ్రహారాధన మహాపాతకము, సందేహములేదు!

పాశ్చాత్యులు “ఏకేశ్వరారాధనము ఆధ్యాత్మ విషయంబులందు మహాశ్రేయోదాయకము” అందురు. కాబట్టి మనదేవతలనెల్ల గంగలోఁపడవేయుఁడు! పాశ్చాత్యులు వర్ణభేదములు హేయకరమని భావింతురు. కాబట్టి సర్వవర్ణభేద

ములను ఒక్కటిగ తుడిచివేయుడు! పాశ్చాత్యులు బాల్య వివాహములు సర్వాసర్థములకు మూలముఅనియెదరు; కానఅది చాల చెడ్డది. నిశ్చయముగా అది అట్టిదే!

ఈ ఆచారములు ఆమోదింపబడ తగినవా? లేక త్యజింపబడ తగినవా? అని వాదన సలుపుటవలదు. పాశ్చాత్యులు ఆమోదింపకుంటయే మన ఆచార మర్యాదల దుష్టత్వమునకు ఋజువైనచో వాని నిరసించుటయందుఁ పట్టుపట్టుటయే మనవిధి!

ఈప్రస్తుతపు వ్యాసకర్తకు (వివేకానందస్వాములవారికి) పాశ్చాత్యసంఘముంగూర్చి కొంతవఱకు స్వానుభవముకలదు. అట్టి అనుభవమునుబట్టి కలిగిన అభిప్రాయము ఇది: పాశ్చాత్య సంఘమునకును భారత సంఘమునకును ప్రధానవిషయంబులందే చాలవ్యత్యాసముకలదు; వారి గమ్యార్థములువేఱు; ఏ హిందూసంఘమైనను పాశ్చాత్య సంఘమును అనుకరించి వర్తించినచో ఉచితమార్గమును తప్పినది అగును. ఎన్నడును పాశ్చాత్య సంఘములందు వసింపకయే, స్త్రీపురుషులు అచ్చట కలసియుంటఁగూర్చి యెట్టివిధినిషేధస్పృశాసనములు కలవో, అవి ఎట్లు పాశ్చాత్యస్త్రీల శీలమును కాపాడునో తెలియకయే మన సంఘమందు స్త్రీపురుషులు ఏ అభ్యంతరములేక యథేచ్ఛగ కలసిమెలసియుండుటను అంగీకరించువారితోడ నాకు ఎంతమాత్రమును అనుతాపములేదు.

దుర్భలతర సంఘములవారి బిడ్డలు, ఇంగ్లాండున జన్మించినయెడల, గ్రీకులము, పోర్చుగీసులము, స్పానియార్డులము,

అనిచెప్పుకొనుటకుమారుగ, ఆంగ్లేయులము అనిచెప్పుకొనుచు-ట వచ్చిమఖండమున కాంచితిని. అందఱును బలాఘ్యులతోచేర యత్నింపుచుందురు; ఆతేజోవంతుల తేజము తమపైఁబడి ప్రతిఫలింపవలెనని, అనగా గొప్పవారినుండి తెచ్చుకొనిన ప్రతిభసాహాయ్యమున ప్రకాశింపవలెనని, దుర్బలురు సదాకోగుచుందురు. భారతీయుడుకూడ ఐరోపావారి దుస్తులను అలంకారములను ధరించుటఁచూచుచో, వీరలు అజ్ఞానులును, దరిదు్రిలును, విద్యాప్రీతులును, పరపీడితులును ఐన భారతీయులతోడి తమకు బాధుత్వముకలదని ప్రకటించుకొనుటకు సిగ్గుపడుచుండిరేమో అని నామనస్సునకు తోచుచున్నది! పదునారుశతాబ్దములనుండి హిందూదేశరక్తముచే బ్రతికిన పారశీ నేడు “స్వదేశీయుడు” కాడయ్యె! కులము లేనివారువచ్చి బ్రాహ్మణులము అని నటింపుచు బ్రాహ్మణత్వముచే ప్రతిభ గాంచుచు చూపుధాటికి ఆగజాలక, ధీరుడగు కులీనబ్రాహ్మణుని స్వామ్యవశా ప్రాచీనాన్నత్యము, శూన్యమై చనుచుండె! కట్టుగుడ్డకుగతిలేని కోట్లకొలది హిందూదేశవాసులను మందబుద్ధులును అజ్ఞానులును అగు అధమజాతి అనార్యులు అని పాశ్చాత్యులు మనకు నేర్పుచున్నారు!! కాబట్టి వారు మన బంధుకోటిలోని వారుకాజాలరట!!!

ఓభారతభూమి! ఈపరనిందతోడను, అతిదీనతమెయి ఇతరులను అనుకరించుటతోడను, ఈపరతంత్రతతోడను, ఈ నీచమగు బానిసతనముతోడను, ఈఅసహ్యంపు క్రూరతతోడను, నాగరికమహోన్నత శిఖరమును ఆరోహింపగల్గుదువా?

ఇట్టిసిగ్గుమాలినపిరికితనముతో, ధైర్యసాహసోపేతులు మాత్రము పొందుటకు అర్హులుగు స్వాతంత్ర్యమును సాధింతువా? ఓ భారత మాతా! నీదు స్త్రీత్వాదర్శము నీత, సావిత్రి, దమయంతియును అని మఱవకుము; నీవు ఆరాధించు దేవుడు విరాగులలో నెల్ల విరాగియై సర్వపరిత్యాగియై పఱగు శంశరుడు, ఉమానాథుడు అని మఱవకుము; నీ వైవాహికధర్మము, నీసంతతి, నీజీవితమును ఇంద్రియభోగములకొఱకుగాని, నీవ్యక్తి సౌఖ్యము కొఱకుగాని కావు అని మఱవకుము; జగన్మాతకు అర్పితమై నీవుజనించితివని మఱవకుము! నీసాంఘికస్థితి జగన్మాతృత్వ ప్రతిబింబమని మఱవకుము; నీనిమ్నజాతులవారును, అజ్ఞానులును, దరిదురులును, విద్యాహీనులును, చెప్పలుకుట్టువాడును, పాకివాడును, నీరక్తము నీమాంసమునై నీతనూజలే అని మఱవకుము; ఓ శూరాగ్రణీ! (భారతీయుడా) ధైర్యము పూనుము. సాహసముతోడ నుండుము. నీవు భారతదేశవాసివి అని గర్వమున నుండుము! మఱియు “నేను భారతీయుడను-ప్రతిభారతీయుడును, నాసోదరుడే” అని ప్రకటింపుము. “అజ్ఞానియగు భారతీయుడును, దరిదుడై తినుటకులేని భారతీయుడును బ్రాహ్మణుడగు భారతీయుడును, మాలయగు భారతీయుడును, నా భ్రాతలే” అనుము! నీవు కాపీనధారి నను, “భారతీయుడు నాలనుజుడు; భారతీయుడే నా ప్రాణము, భారతదేశపు దేవతయే నాదైవతము! ఓహోహో! ఈ దివ్యభారతభూమి బాల్యమున నా ఉయ్యలతోటైయు, యౌనమున నా కేళీవనమును, వృద్ధాప్యమున నావారణాశియు

నా స్వర్గతలమును అని ఉచ్చైస్వనముతోఁ చాటుము. భ్రాతృ సత్తమా! “భారతభూమియే నాకు మహేంద్రలోకము, భారత దేశపుమేలు నామేలు” అని స్మరించుము; “ఓ గౌరీనాథ! ఓ జగజ్జనకా! నాకు పౌరుషమును అనుగ్రహింపుము. ఓ శక్తిస్వ రూపిణీ అంబికా! నా దుర్బలతను తొలగింపుము. ఓ త్రిపు రారీ! నా పౌరుషహీనతను తొలగింపుము. “ఓ పార్వతీపతీ! నన్ను పురుషునిగ ఒనర్చుము!” అని రేయింబవఘ్న మరల మరల పార్థింపుము.

ఓ భారతపుత్రీ! సోదరీ! పరాశక్తిస్వరూపిణీ శాంకరి నీ ఆదర్శముగదా! అబలవని తలచి బేలవై తేజము దక్కి మన నేల? త్రిమూర్తులును తమతమ శక్తులను ఆధారము చేసి కొనియేకాదా లోకరక్షణము చేయగల్గుట! స్త్రీ అండలేనిది జగమున పురుషుడు మాత్రమే సాధించజాలు కర్జమెద్ది? నీ దైన్యతను ఆవలతోసి, భారతమాత సేవకై భారతజాతి ఉద్ధరణకై స్వధర్మపాలనము సాగించుము. నీ పాతివ్రత్య ధర్మ మును, మాతృత్వ మహిమను, సహజ సాహసౌదార్య గుణ ములను లోకమునకు గుణపాఠమునేర్ప పోకటింపుము. నీస్వార్థ త్యాగము అగణితము. నీ ఓర్పు అసమానము. నీవు ధన్యమతివి.

ఉత్తిష్టత జాగ్రత పాప్యవరాన్నిబోధత!

లెండు! మేల్కొంచుడు! బుధులచెంత జ్ఞానము గలచుడు.

ఓం తత్సత్ ఓం.

సీ॥ అల “అహంబ్రహ్మస్మి” ♦ యను మహోన్నత సత్తు
 ధంబగు నాత్మత ♦ త్వంబునీది
 అనిమొసలో వెను ♦ కడుగెటుంగని ధీర
 భయదూర శూరత ♦ త్వంబునీది
 రహిని పరోపకా ♦ రార్థ మిదం “శరీ
 రమ్మ”ను ధార్మిక ♦ త్వమ్ము నీది
 “ఆత్మవత్సర్వ భూ ♦ తాని” యనంజను
 పరమ సేవాపర ♦ త్వంబునీది

గీ॥ ఇన్నియును నేడు మఱిపొంది ♦ కన్నుమూసి
 పిఱికివై, బేలవై, మను ♦ తెఱగులేక
 నిదురబోవంగ జెల్లునే ♦ బెదరుమాని
 తెమ్ము, భారతమాత ధై ♦ ర్యమ్ము గనుము.
 గీతమాలిక.

భారతీయుడ నేను, ఈ ♦ భరతదేశ
 మమరలోకమే యగు నాకు; ♦ అధిక దీరు
 డైన హరిజనుండును మఱి ♦ అగ్రజాతి
 బ్రాహ్మణోత్తముడును నాకు ♦ భ్రాతృవరులె ;
 భారతీయ ధర్మమే నాకు ♦ ప్రాణపదము;
 భరతదేశ దైవమేనాకు ♦ పరమదైవ
 మంచు, నసమానమగు నభి ♦ మానజలధి
 మగ్గుమందుము; స్వాతంత్ర్య ♦ మార్గమందు
 నుస్థిరుండవై నిలువుము ♦ శూరవర్య!
 మేలుకొనుము భారతపుత్ర ♦ మేలుకొమ్ము.

సీ॥ వినయవివేక స ♦ ద్విద్యావిభూషణ
 యుత సతీహితమైన ♦ మతము నీది
 యమునితో బోరాడి ♦ రమణుని బడసిన
 సావిత్రి గల్గు వం ♦ శంబు నీది
 అఖిల లోకంబుల ♦ కాహర మొనగూర్చు
 అన్నపూర్ణాదేవి ♦ యంశ నీది
 భర్తృకే దాస్యదు ♦ ర్భర బాధలను గన్న
 చంద్రమతీదేవి ♦ స్థలము నీది

గీ॥ పరమ వైరాగ్యమూర్తి ♦ శాంకరియే నీదు
 దైవమిక కొఱుంతేమి? నీ ♦ ధర్మమెఱిగి
 జగతికెల్ల నీసత్వంబు ♦ జాటుమమ్మ
 మేలుకొమ్ము భారతపుత్రి ♦ మేలుకొనుము
 మంగళంబగు నీ కగు ♦ మంగళంబు!

1. జ్ఞానప్రియ.

(శ్రీ)తత్వానందస్వామి ప్రణీతము)

రెండవకూర్పు

పుస్తకభాండాగారములకు పాత్యగ్రంథసంఘము

(Madras Text book Committee)

వారిచేత సిఫారసు చేయబడిన గ్రంథము.

విద్యావంతురాలగు తల్లి తనబిడ్డకు సకల ధర్మములు, సాంఘికనీతులు, మతరహస్యములు, పుణ్యజీవన విధానములు తేటతెలుగున సులభముగ అర్థమగునటుల బోధించు రీతి సంభాషణ రూపమున వ్రాయబడినది. ఏమాత్రము చదువు వచ్చినవారైనను స్త్రీలు పురుషులు యువకులు బాలురు బాలికలు ఎల్లఱు చదివితీరవలసిన గ్రంథము. గృహములలో సామాన్యముగా జరుగు సంగతులే ఉదాహరణలుగ బడినవి. చక్కని నీతికథలు గలవు. వెల ౧౨ అ.

2. శ్రీరామకృష్ణ పరమహంస జీవిత

(శ్రీ)తత్వానందస్వామి ప్రణీతము)

శ్రీశ్రీశ్రీ పలయాశస్వాములవారికి అంకితము చేయబడిన పవిత్రగ్రంథము.

మానవ జీవన రహస్యములను సమస్త పారమార్థిక సాధనలను విశదముచేయును. సిద్ధపురుషులయు, అవతార పురుషులయు మహిమలను వివరముగ తెలుపును. వేదాంత సంప్రదాయములను అన్నింటినినివలంబించి స్వానుభవముచేత తేల్చిన సర్వమత సమ్మతములగు ధర్మములు చక్కగ బోధింప బడినవి. ఖండఖండాంతరములకును పోయి వేదాంతమత మును సర్వమత సమ్మతముగ నిరూపించి దిగ్విజయముగాంచిన శ్రీవివేకానందస్వాములవారి సద్గురువగు పరమహంసులవారి జీవితమును తెలియకొరని వారుండుటఅరుదు.

3. అనుష్ఠాన వేదాంతము.

(శ్రీ వివేకానందస్వామి ప్రణీతము.)


వేదాంతము సన్యాసులకును భిక్షువులకును మాత్రమే ఉపయోగపడుననియు, గృహస్థులకు లౌకికవ్యాపార నిమగ్నులకు వినియోగపడదనియు చాలమాది పోజుబడుచున్నారు. అట్టి భ్రమను తొలగించి, వేదాంతము సకలజనులును సర్వ కాలసర్వావస్థలందును అన్ని వృత్తులవారును తెలిసికొని ఆచరించదగిన సుబోధయని ఎన్నెన్నియో నిదర్శనములతో రుజువు చేయు గ్రంథము. ఉపనిషత్తులలోని ముంచిమంచి కథలు, వాని సారాంశములు నీతులు ఇందు తెలుపబడియున్నవి. శాష శీలిక, వెలసులభము. 2 అణాలు మాత్రము.

4. ముక్తికాంతా విలాసము.

(తరికొండ వేంకమాంబా ప్రణీతము.)

నాటకమువలె బహుహృద్యముగ, శులభశైలిలో పబడినది. కీర్తనలు ఏలలు పద్యములు చండకములు మధ్యమస్య కడురమ్యముగ చేర్పబడియున్నవి. భక్తులపాలిటి కల్పరృక్షము. యోగరహస్యముల తెలియగోరువారికి చింతా మణి, నైరాగ్యరసము విడుకానుధేనువు. ఈ గ్రంథ విశేషమును వర్ణించుటఅలవికాదు. చదివిననే అనుభవైక వేద్యమగును, నవరసభరితము. వెల ౪ అణాలుమాత్రమే

ఈ నాలుగు పుస్తకములు ఒక్కసారిగా కొనువారికి అన్నియు రు ౧-౧౩-౦ కే యివ్వబడును,

 శ్రీశ్రీచైతన్యం శ్రీఓంకారాశ్రమమునకు గాని, గుంటూరు, కొత్తిపేటలో శ్రీరామకృష్ణ పూజామందిరమునకు గాని పేనేజరుపేర వ్రాసి తెప్పించుకొనవచ్చును.

వివేకచంద్రికలు



వివేకచంద్రికలు

శ్రీమత్ స్వామి వివేకానంద, అభేదానంద, శ్రీరామ తీర్థస్వామి, శ్రీఅరవిందయోగి, మహాత్మాగాంధీ మొదలగు వారు భారతవర్షోద్ధారకులు. భారతవిజ్ఞాన నిర్మాతలు. వారి భగవద్విశ్వాసము. ఆత్మశక్తి, కార్యదీక్ష మొదలగునవి అపారము. పైమహానీయుల యుత్తమగ్రంథములు 12, వివేకచంద్రికలను పేరప్రచురించియున్నాము.

| పుస్తకములపేర్లు | గ్రంథకర్తలు. | ఖరీదు. |
|---|-------------------------|--------|
| 1. భక్తలక్షణములు | శ్రీకృష్ణమహారాధా తాతూరు | 0_2_0 |
| 2. ప్రబుద్ధభారతము | శ్రీమత్ వివేకానందస్వామి | 0_2_0 |
| 3. విశ్వమతదగ్ధణము | " " | 0_2_0 |
| 4. గృహస్థాశ్రమతత్వము | శ్రీరామతీర్థస్వామి | 0_2_0 |
| 5. దుఃఖనివారణోపాయము | " " | 0_2_0 |
| 6. కర్మతత్వము | శ్రీమత్ అభేదానందస్వామి | 0_2_0 |
| 7. శ్రీరామకృష్ణ వివేకానందులు యం.వి.యల్. నరసింహారావుగారు | | 0_2_0 |
| 8. భగవద్వివేకములు | | 0_2_0 |
| 9. శ్రీసమగ్ర రామదాసస్వామి | | 0_2_0 |
| 10. యోగసాధన | శ్రీఅరవిందయోగి | 0_2_0 |
| 11. భగవద్గీతామృతము | శ్రీశర్మగారు | 0_2_0 |
| 12. ఇంద్రియ నిగ్రహతత్వము | మహాత్మాగాంధీ | 0_2_0 |

ఈపండ్రిండు పుస్తకములు 800 పేజీలుండును. ఒకే పర్యాయ మీ పండ్రిండు పుస్తకములున్న కొనువారికివి, రు 1-2-0 కే, లభించును. పోస్టుఖర్చులు ప్రత్యేకము. పుస్తకములు దొరకుచోటు:— శ్రీరామకృష్ణ పూజామందిరము, కొత్తపేట, గుంటూరు.

భక్తిప్రబోధిని.

(48 వేజీలనూనెపత్రిక. సం॥ చందా 100)

భగవదవతారములగు (1) శ్రీకృష్ణచైతన్య ప్రభువు, (2) భగవాన్ శ్రీరామకృష్ణ పరమహంస (3) శ్రీరావేకానందస్వామి, (4) శ్రీకుసుమ హరనాథ రాజూరు, మొదలగువారి తివ్యజీవితములను, యువదేశములను భక్తిబోధిని మాసపత్రిక యందు వరుసగా 1932 సం॥ జూలై నెలనుండి ప్రచురించుచున్నాము. ఇందు నెలకు 48 వేజీలుండును. ప్రతినెల 10 పేజీకి మొదలును. ఇది ఆంధ్రప్రదేశ్ ప్రాదేశీయుల కందరికిని అందుబాటులో నుండగలందులకై, దీనికి సం॥ చందా, పోస్టేజీతో రూ 1-0-0 మాత్రము యేర్పాటు చేసియున్నాము.

1. శ్రీకృష్ణనామ సుధారసముచే, ఆనెనుహిమాచల పర్వతము, భారత దేశమును పడునుచేసిన, శ్రీకృష్ణచైతన్య సుహృద్భావవారి చరిత్రమును, యువదేశములున్న, భగవన్మహిమా విశేషములున్న,
2. తనమురళీగానమాధుర్యముచే, శ్రీకృష్ణనామమును లోకమునందు వెద జిల్లిన 20 శతాబ్దిపు యూ పుగుడుడు, శ్రీకుసుమహరనాథ రాజూరువారి చరిత్రమును యువదేశములు, భగవన్నామ సహిమాదులున్న,
3. భీమలలో నుత్తమభక్తమును, యోగులలో సుహృద్భాగయు, జ్ఞానులలో మహాజ్ఞానియును, శ్రీరామ, శ్రీకృష్ణుల యొక్క సమ్యక్భావతారము నైన భగవాన్ శ్రీరామకృష్ణ పరమహంసవారి చరిత్రమును యువ దేశములున్న,
4. తనవేదాంతాన్నివలచే, ఖండఖండాంతరములందు పైరము భగవత్త్వమును ప్రజ్వలించజేసిన శ్రీరత్ వివేకానందస్వామివారి చరిత్రమును, యువ దేశములున్న, ఆధ్యాత్మిక ధర్మారణక్రమమున్న,

పఠించి అందలివిషయమును తెలిసికొనగోరు వారందరును భక్తిప్రబోధినిని తప్పక చదివి తీరవలెను. అది తమ కెంతయో యువతారముచేయును.

వారకుచోటు:—

శ్రీరామకృష్ణపూజామందిరము.

కొత్తపేట, గుంటూరు.

